



అగ్గి పుల్ల

రాజకొండ
విషవనాథ శాస్త్రి

‘పద్దినాల వేళ’-

అగ్గికి పుల్ల లేవనెప్పి,
తోట్లంట పుల్ల లేరుకొందికి
తట్టొకటి నెత్తిని పెట్టుకొని
నెమ్మదిగా ఇంటినించి బయల్దే
రింది సముద్రాలు.

చిన్నమ్మి (ముద్దు పేరు
“సిలుక”) సముద్రాలికి స్వంత
చెల్లెలు

దాల్లో చెల్లె లింటిదగ్గిరాగి
అమెని సాయానికీ రమ్మంది
సముద్రాలు.

చిన్నమ్మి రాలేనంది,
“మీ యత్త నిన్నేటనకుండానే
సెప్పాలేయే” అంది సముద్రాలు.

చిన్నమ్మికి ఆమె అత్తకి
మధ్య పచ్చగడ్డిప్పుడూ మచ్చు
కై నా కనిపించదు “చినేమారో
సురేకాంతవే: సురేకాంతం

నీ యత్నే అత్త:” అంటూంటారు పట్నం వెళ్ళి నీ నీ మాలు చూసొచ్చిన వారంతా ఆమెతో. చిన్నమ్మకి ఆ చినేమా గోలేటో తెల్లగాని ఇంట్లో గోల్తాపే తెల్లారిపోతంది: మొగుడు మంచివాడే కాని మెత్తని మనిషి. కొడుకు మెత్తని తనం కనిపెట్టి ముసిల్దీ ఆస్తంతా చేజిక్కించు కొని కొడుకుని మాపేసి కూతుర్ని పెంచుతోంది. జోగులుబాబూ, మున్నీబాబూ ఆ అమ్మకి ఎనకదన్ను, ఈ బొమ్మలాటంతా ఆళ్ళే ఆడిస్తన్నారు: ఆ సంగతి చిన్నమ్మకి తెలుసు. ‘ఆళ్ళ మెడకాయ ల్లరితేసి, పాలకుండ లేళ్లాడ దీసినట్టు తలకాయ లేళ్ళాడదీద్దా రన్నంత కోపంతో అప్పడప్పడు కుతకుతలాడి పోతూంటుంది చిన్నమ్మి: తన కోపం చూసి తనకే భయంపేస్తుందామెకి. కాని ‘తప్పంతా ఆళ్ళదే: ఇవతలోళ్ళు కత్తులుచ్చు కునేదాకా అలా కాయుకు తినేడం ఆళ్ళకది నాయెం కాదు: అని సమాధాన పర్చుకొంటూ ఉంటుందామె

“దానో నువ్వే టనక్కరేదు: ఆమరిడీ మా లచ్యమ్మతో ఇయాళ రావ:రావణ యుద్ధవై:పోనాది. నా మను సేబోకాని బావునేదు” అంది చిన్నమ్మి

“తల్లితల్లి: ఇయాళ గుండెల్ల నెడ్డ పోటు లెగిసిందే: ఒక్కర్దాన్నీ ఎళ్ళ లేను ఇయాళ్ళి కొక్కపోద్దు ఒక్కడుగు రాయమ్మా:” అని చెల్లెల్ని బతిమాలు కొంది సముద్రాలు

అక్కా చెల్లెలుకూడా ఒక్కపోలిక మనుషులే. వాళ్ళివ్వగలిగిన దేరైనాసరే, మంచిగా అడుగుతే చాలు సంతోషంతో ఇచ్చేస్తారు. అంచేత మరి ‘అక్కా ఆ విధంగా జాలిగా అడిగినప్పుడు చెల్లెలు కాదనలేకపోయింది.

“పోటు లెగిస్తే నువ్వింటికాడుండు, నా నెళ్లొస్తా” అంది చిన్నమ్మి.

అందుకు అక్క వప్పుకోలేదు. “చచ్చేదాకా ఉండవలసిన పోతే అది ఇవాళ రవ్వంత ఎక్కువగా ఉందంతే: ఆ పాటిదానికి నా పాటు నేను పడకుండా నిన్ను పంపించీదా: అలా వీల్లేదు. ఇవాళ్ళికి కాస్త పక్కన సాయం ఉండు, చాలు” అంది సముద్రాలు.

చివరకి చిన్నమ్మికూడా ఓ తట పట్టు కొంది. తోటల్లో పుల్లలేరుకొందికి ఇద్ద రప్ప చెల్లెళ్ళూ నెమ్మదిగా బయల్దేరేరు. ఎండనిప్పులు చెరుగుతోంది గాలి సెగలు విసురుతోంది.

* * *

పద్నాలుగేళ్ళ కిందట-ఎస్! అంతే: పద్నాలుగేళ్ళవుతుంది. తల్చుకొంటే నిన్నకాక మొన్న జరిగినట్టుంది-పద్నాలు గేళ్ళ కిందట శేషగిరోసారి అగ్రహారం వెళ్ళి, మూణ్ణాలుగు రోజులు కాబోలు అక్కడున్నాడు. అప్పటికి శేషగిరి ఇంజనీరింగ్ పరీక్ష పాసయి, అప్రెంటిస్ గా ఉన్నాడు. “అగ్రహారం ఎప్పుడై నావచ్చి నాలుగు రోజుల పాటు మా ఇంట్లో

భోంచేస్తే తప్పా” అని కామేశం చాలాసార్లు అన్నమీదట, “సరే: పల్లెటూరెలా ఉంటుందో ఓసారి వెళ్ళి చూద్దాం” అనుకొని బయల్దేరి అక్కడికి వెళ్ళేడు శేషగిరి. వెళ్ళి, నాలుగురోజులు కాబోలు చిన్న హాల్ వీడే ట్రిప్పకింద అక్కడున్నాడు.

నాజుగ్గా, పొడవుగా, నవనవలాడుతూ లేత తమలపాకులా ఉండేవాడా రోజుల్లో శేషగిరి. అతణ్ణి చూడగానే ‘ఇతను పెద్దసిటీలో పెరిగేడు. ఇతనికి బాగా డబ్బుంది. ఏ ఇబ్బందీ ఇతనెప్పుడూ ఎరగడు’ అని తెలుస్తుంది, అతను ఇంటర్మీడియేటూ, ఇంజనీరింగూ కూడా మెట్రాస్ లోనే చదివేడు. అతని తండ్రి అప్పట్లో జీతంకింద నెలనెలా వెయ్యేసి రూపాయలు తెచ్చుకొనేవాడు. ఆయన ఢిల్లీలో ఉండనప్పుడు బొంబాయిలో ఉంటుండేవాడు. రిటైరయేక కాకినాళ్ళో మకాం పెట్టేడు. అతనికి యావత్త్ర పంచంలోనూ బ్రిటిషు వాళ్ళ తరువాత అంతటి ఘనులు ఇండియాలో దక్షిణాది వాళ్ళే తప్ప మరొకరులేరనే నమ్మకం ఉండేది. అందుచేత మెట్రీక్ అవగానే చదువుకి కొడుకుని మెట్రాస్ పంపించి అక్కడ హాస్టల్లో ఉండే కుర్రవాణ్ణి జాగ్రత్తగా కనిపెడుతూ ఉండవలసిందిగా తన బావగారికి చెప్పవచ్చేడు.

అప్పణ్ణించీ కూడా మామయ్యగార్ని వీరునిగా పూజిస్తూ వస్తున్నాడు శేషగిరి.

ఆయన పేరు రాజారావుగారు. మేనల్లుళ్ళకి మేనగోడళ్ళకి అతను “లండన్ మావయ్య.”

రాజారావుగారు చిన్న తనంలోనే లండన్ వెళ్ళి అక్కడ పదేళ్లుండొచ్చేట్ట. అతనికి మెట్రాస్ లో ఖారీవ్యాపారంఉంది. ఇటీవల అతణ్ణి మనవలంతా కూడా “అమెరికా తాతయ్య” అంటూంటారు. ఎంచేతనంటే, ఆయన వ్యాపారరీత్యా కనీసం ఏడాదికొకసారి ఉత్తర అమెరికా వెళ్ళొస్తూ ఉంటాడు. నాజుకైన మనుషుల్లో నవనాగరీకులు నివసించడానికి ప్రపంచంలోకల్లా ఆయన అంచనా ప్రకారం రెండే రెండు స్థలాలున్నాయి. ఒకటి: చికాగో; రెండు పారిస్

లోకంలో ప్రతి మనిషీ కూడా ఎవరో ఒక బాస్వెల్ లోకి జాన్సన్ గా ఉండితీరుతారుట. లండన్ మావ శేషగిరికి జాన్సనుగా ఉంటున్నాడు చిన్నప్పుడూ ఇప్పుడూకూడా ఆయనే శేషగిరి పూజించే హిరో.

ఆరోగ్యంగా జీవించాలంటే నవ్వుతూ జీవించగలగడం చాలా అవసరం అంటారు. ఆరోగ్యానికి నవ్వు అవసరం అయినా కాకపోయినా జీవితంలో అవసరాలు తీర్చుకొందికి మాత్రం నవ్వు చాలా అవసరం అని గ్రహించినవాడు లండన్ మావయ్య. డబ్బు రాబట్టటానికి అవకాశాలున్నప్పుడూ, అధికార్లతోనూ ఎక్కువ్వారితోనూ ఉన్నప్పుడూ,

సమానులై అప్పుడప్పుడూ తప్ప నవ్వు నతను వేస్తుచెయ్యడు. ఇతర మామూలు సమయాల్లో అతిగంభీరంగా మహా భయంకరంగా ఉంటాడతను. రాజులకీ, నవాబులకీ, డ్యూకులకీ, చాలా మంది పెద్ద వారికీ చేంతాళ్ళంతేసి పేర్లుంటాయి అంతపెద్ద పేరున్నట్టుంటుంది లండన్ మాఠవయ్య ముఖం అతని మామూలు ముఖంతీరు అతను కారు ద్రయపు చేసుకు వెళ్తున్నప్పుడు స్పష్టంగా తెలుస్తుంది. “ఏవిటీ పశువులు? ఏవిటీ మనుషులు? ఏవిటీ కుష్టురోగులూ, ముష్టివెధవలూ, రోడ్ సెన్సలేని వెధవలూను? ఏవిటీ కంపు, ఏవిటీ కుళ్ళు, ఏవిటీ ఊరు? ఏవిటీ దేశం? ఇక్కడా నేనుండడం?” అనుకొంటున్నట్టుగా అతని ముఖంలో కోపం, క్రౌర్యం, అసహ్యం, ఆశ్చర్యం, జగుప్స, ఇంపేషెన్సు, సెల్ఫ్ పిటీ వగైరా అన్నీ కనిపిస్తాయి. ఆముఖాన్నే ‘ప్రభువులమొహం’, ‘సర్కార్ మొహం’, ‘దొరమొహం’, లేక ‘గొప్పమొహం’, అంటారు. అతను రాష్ట్రంలోని ప్రభు వరంగంలో అతి ముఖ్యుడని అందరికీ తెలుసు.

పైకి ఎంతో సీరియస్ గా అతి గంభీరంగా ఉన్నప్పటికీ నిజానికి లండన్ మాఠవయ్య ఎంతో సరదా అయిన మనిషని పెద్దలందరికీ తెలుసు. అతను లేనే ఊళ్ళో ఏ పెద్ద పార్టీకూడా జరగడానికి వీలేదు. పార్టీకి ప్రాణం అతను

పెద్దవారికి తెలియని ఆశ్చర్యకరమైన విషయా లతనికి ఎన్నో తెలుసు ఒక మొగుడికోసం ఇద్దరు చేపల వాళ్ళెలా దెబ్బలాడుకున్నారో అతనొకసారి ఇమిటేట్ చేసి చూపెట్టేసరికి, తాగి స్పృహతప్పి పడిపోయిన పెద్దలూ ఆడ పిల్లలూ అంతాకూడా టక్కున లేచి కూర్చొని నవ్వలేక చచ్చిపోయి, అతనికి చేయెత్తి జేకొట్టి వెంటనే మరో పార్టీ కూడా ఏర్పాటు చేసుకున్నారు. అదే మాదిరిగా, ఉపవాసంఉన్న విధవరాలితో దూదేకులవాని సంభాషణ, షావుకారు ఏడుపు, ఆడారివాని ప్రేమ-ఇటువంటి వన్నీ ఇమిటేట్ చేసి చూపించడంలో అతని అందెవేసిన చెయ్యి

మొత్తంమీద లండన్ మాఠవయ్య లేస్తే అధికారైవరూకూడా ఉండలేరు. అతని వ్యాపారం కూడా సజావుగా చక్కగా సాగిపోతుంది. అతను విస్తీల్లో చేపలా ఈ దగలడు. గోకులంలో కృష్ణుళ్ళా విహరించగలడు డబ్బు దగ్గిర అతి నిర్మోహమాటంగా ఉండగలడు. “ప్లీబియన్ బగర్స్ నీ ప్రొలిటేరియన్ స్కాండ్రల్స్ నీ” మినహాయించేస్తే అతను సర్వమానవ సౌభ్రాతృత్వానికి జోహార్లర్పించగలడు. ముసలికాలం వచ్చినా ఇప్పటికీ కూడా అతను చాలా అందంగా ఉంటాడు. లండన్లో ఉన్నప్పుడుగాని, అమెరికా వెళ్ళినప్పుడుకాని, అతన్ని ఇండియన్ అని ఎవ్వరూ అను

కోలేదట. కనీసం, ఏదో తూర్పు యూరపుదేశం వాడయింటాడని అనుకోడం జరిగిందట అతని రంగు అంత బావుంటుంది అతని మానర్పు అంత పెర్ ఫెక్ట్ గా ఉంటాయి. మామూలుగా చూస్తే అతను యూదులమధ్య నాజీలా కనిపించినప్పటికీ, కావలసొచ్చినప్పుడు అతిపైజెంటుగా ఉండగలడు “జాలీ గుడ్ ఫెలో” అనే పేరు సంపాదించే డతను

శేషగిరి తన లండన్ మావని ఇప్పటికీ ఎప్పటికీ కూడా హీరోగా చూసుకొంటూ ఉంటాడనడంలో ఏ సందేహమూ లేదు కాలేజీలో ఉన్నప్పట్నీంచీ కూడా శేషగిరికూడా ప్రభువులమొహం పెట్టుకు తిరగడం బాగా అలవాటయింది. లండన్ మావయొక్క ఆది కృత గ్రహించడంతోపాటు జీవితంలో డబ్బు యెక్క ఆవశ్యకతని కూడా చిన్ననాడే గ్రహించేడతను ఎంత పెద్దవాళ్ళనయినా దెబ్బతియ్యగల శక్తి డబ్బుకున్నదని అతనికి ప్రత్యేకంగా ఎవరూ చెప్పకుండానే తెలిసింది. తను డబ్బుగల వాణ్ణునే సంగతి, అవతల వాళ్ళంతా డబ్బుకోసం పడిచస్తారనే సంగతీకూడా చిన్నతనంలోనే బాగా తెలుసుకోడంచేత అతని గొప్పముఖంలో వెటకారం చూడు పాళ్ళు కనిపిస్తుంది

శేషగిరి ఛార్జ్ ఫాం వదువుతూన్నప్పుడు కమలాకరమనే కాణిలేని కుర్రవాడొక డతనికి క్లాసు మేటుగా ఉండేవాడు చాక



“నిన్ను జీర్ణంకావటంలేదంటే మీ రిమ్మన్న మాత్ర లిచ్చా, ఇప్పుడొచ్చి ఆమాత్రతే జీర్ణం కాలేదంటున్నాడు.

లేట్లు పిప్పరమెంటూ తెగతెచ్చుకొని అదేవనిగా శేషగిరి తింటూంచే అవి తినాలని కమలాకరానిక్కుడా తెగకోరిగ్గా ఉండేది కాని వెంటనే నోరువిడిచి అడిగేవాడు కాడు. వాటికోసం అతను తన చుట్టూ తిరుగుతున్నాడని స్పష్టంగా తెలిసినా శేషగిరి ఒకటి ఒకటి అలా తింటూండేవాడేకాని ఒక్కటయినా అతనికి ఇచ్చేవాడు కాడు. చాకలేళ్లువైపు అదేవనిగా చూసే “కమలాకరంగాడి ద్రాపిమొహం” చూస్తూంచే శేషగిరికి లోలోపల అతి నవ్వాచ్చేది. అతనికి కమలాకరాన్ని ఊరించడం చాలా సరదాగా ఉండేది కమలాకరం అటూ ఇటూ చుట్టూ తిరిగి ఆఖరికెలాగైతేనేం, “ఒరే గిరి, నాకో చాకలేటివ్వవరా?” అని

అడుగులే, “అరె : ఇందాక అడగ లేదేంరా ! ఒక్కటే ఉంటే అదిప్పుడే రాజుగాడికిచ్చేసేను.” అనేవాడు శేషగిరి (“అప్పుడొరే రాజు : కమలాగాడి మొహం చూడాలి, నవ్వలేక చచ్చేనా !”) రాజుగాడు అప్పటి హెడాస్ట్రాగా రబ్బాయి. అతనెప్పుడూ శేషగిరిని చాకలేట్టిగోవాడు కాదు అడక్కుండానే ఆ అబ్బాయికి తను చాకలేట్లెందు కిచ్చేవాడో, అడిగినా కమలాకరానికి ఎందుకిచ్చేవాడు కాదో అనే విషయం గురించి శేషగిరిప్పుడూ ఆలోచించలేదు. కమలాకరాన్ని తల్లు కొన్నప్పుడల్లా శేషగిరికి చిరునవ్వుపుట్టు కొస్తుంటుంది. దేశం నిండా అటువంటి కక్కుర్తి మనుషులున్నప్పుడు దేశం ఇలా కాక ఇంకెలా ఉంటుందని పిస్తుందతనికి.

చాకలేట్లకోసం కమలాకరం పడి చచ్చిపోయినట్టు అల్లళ్ళకోసం కామేశం పడి చచ్చిపోయేవాడు. అగ్రహారాలే అతని కాపురస్థలం, అతనికి ఆరుగురు కూతుళ్ళుండగా నాలుగెకరాల పొలం మాత్రం ఉండేది. అతనికి చదువులేదు ఉద్యోగంలేదు, డబ్బులేదు. అతనికి “ఆశమాత్రం బండెడు !” అని శేషగిరి తల్లి అంటూండేది. పెద్ద కూతుళ్ళిద్దరికీ ఎలాగో పెళ్ళిచేసి మూడో కూతురి వివాహంకోసం అతనారోజుల్లో తంటాలు పడుతూండేవాడు. అతను శేషగిరికి పెద్ద

దగ్గరబంధువేంకాడు కాకపోయినా శేషగిరి తండ్రి దగ్గర కతను మాటిమాటికీ కాకినాడ వస్తుండేవాడు. అతని ఊరు కూడా కాకినాడకి దగ్గిర్లోలేదు ఏపనీ లేకపోయినా ఎక్కడో వైజాగ్ దగ్గిర్నించి పనికట్టుకు వస్తుండేవాడతను. “పంచదారెక్కడుంటే కండచీమలక్కడుంటాయని తెలుసుకోరా నాయనా అంటూండేది శేషగిరి వాళ్ళమ్మ ఆవిడెప్పుడూ తెల్లగా మెత్తగా, లావుగా, జబ్బుగా ఎప్పుడూ మంచంమీద నాలుగు తలగడాలు తలకింద పెట్టుకొని పడుక్కు నుండేది. ఆవిడకి పంచదారంటే చాలా ఇష్టం. కాఫీలో అందరికంటే ఓ చెమ్పా పంచదార ఎక్కువ్వేసుకొనేదావిడ. ఆవిడ చాలా నాజుకైన మనిషికూడాను. ఎవరి తాలూకు పిల్లలో కాని ఓసారి చెరుగళ్ళకోసం ఏడుస్తుంటే ఆవిడ చాలా చిరాకుపడి, “మోటుతిళ్ళూ మోటు మనుషులూను !” అనుకొంది. పంచ దారుండగా, పిప్పరమెంట్లుండగా, చాక లేట్లూ బిస్కెట్లూ ఉండగా “చెరుగళ్లు ! అవెందుకూ ?” అని చాలా ఆశ్చర్య పోయిందావిడ. ఆవిడకి పువ్వులంటే కూడా చాలా ఇష్టం, కాని మొక్కల్ని పెంచడం అంటే ఆవిడకి చెడ్డతలనాప్పి, ఫాషన్ కోసం అయినా ఆవిడెప్పుడూ ఎంత మంచి మొక్కకైనా నాజుకోసం అయినా సరే నీళ్ళు జల్లెరగదు. ఆవిడకి కండచీమలంటే అదోరకం భయం

ఉండేది. కనిపించిన చీమనల్లా డి.టితో సర్వెంట్స్ను చంపేస్తే కాని నిద్రపట్టేది కాదు. అదికి కామేశాన్ని చూస్తే ఇష్టం లేదు.

కాని, శేషగిరి తండ్రి మాత్రం కామేశం ఇంటికొస్తే తగురితిగా అతణ్ణి ఆదరించేవాడు. “పేదవాడైనా ఎంత వినయం” అని కామేశాన్ని మెచ్చుకొనేవాడతను. డబ్బుడక్కుండా అణకువగా వినయవిధేయతలతో ఉన్న బీదవార్ని చూస్తే అతని కదొక విధమైన ఆనందమూ, సంతృప్తి కలిగింది. భిక్షాధికార్ల మంచితనమే లక్షాధికార్ల సెక్యూరిటీ అనే విషయం ఎలా గ్రహించేదో కాని గ్రహించగలిగే డతను. “కుర్రాణ్నోసారి మా ఇంటికి రాయ్యకూడదా బాబూ” అని కామేశం అంటే “సరే” నన్నాడు శేషగిరి తండ్రి.

పల్లెటూరి లైఫ్ ఎలా ఉంటుందో మచ్చుకో సారి చూగాం అని శేషగిరి కూడా కుతూహలం కలిగింది. అందుకనే బయల్దేరి వెళ్ళేడు.

వెళ్ళేడు కాని, కామేశం చూపించే ఆదరణ చూసి శేషగిరితండ్రి మాత్రం మోసపోలేదు. “కూతుర్ని దానికనీ దీనికనీ దగ్గరికి పిలిచి నిన్ను మచ్చిక చేసుకోవాలని చూస్తాడుస్తూ : జాగ్రత్త మీదుండు”, అని అతను బయల్దేరేముందు తల్లి హెచ్చరించింది. అటువంటి హెచ్చరికల అవసరం అతని కెంత

మాత్రం లేదు. బోల్తా కొట్టించారే కాని బోల్తా పడకూడదని అతనికి బాగా తెలుసు. ఆడవారి విషయంలో - అప్పటికతనికి ఇరవయ్యొక్కేళ్ళ వయసే అయినప్పటికీ - అతని కప్పటికప్పుడే నాలుగేళ్ళ అనుభవం ఉన్నదనే సంగతి అతని తల్లికి తెలీదు. ఆ పీల్డులో మంచి ఎక్స్ పర్ట్ అనే పేరుకూడా అతను సంపాదించేడు. పరుపు కాయల కోసం చిలకలు ప్రతిచెట్టూ వెతికినట్టు, వెళ్ళిన ప్రతిచోటా ఆడపిల్లలకోసం వెతకడం నేర్చుకున్నాయతని కళ్ళు.

కామేశం ఉంచోన్న ఎల్లెటి అగ్రహారం చూసి శేషగిరి అసహ్యించుకున్నాడు. “అసలు మన తెలుగువాళ్ళు డర్టీ ఫెలోస్” అనే అభిప్రాయం అతని కెప్పట్టించో ఉంది. అగ్రహారం చూసేక, “ఈ పల్లెటూరి వెధవలు మరీ డర్టీ బూర్స్” అనిపించి దతనికి. బతుక్కి బాగులేక పోయినారై తుజనం అంతాకూడా రూపులకి మాత్రం అజ్ఞాతవాసంలో ఉన్న రాజుల్లా ఉండడం అతనికి చాలా చిరాక్కలిగించింది. “బైతు వెధవల కింత పర్నూలిటీ ఎందుకు?” అనుకున్నాడతను.

వెళ్ళివెళ్ళగానే కామేశం మూడో కూతురి కోసం శేషగిరి కళ్ళ తిరగడం మొదలుపెట్టి ఆ పిల్లని కనిపెట్టి “ఫరవాలేదు, పకడ్బందీగానే ఉంది” అని సర్ది ఫిరేటిచ్చేయి.

ఆ పిల్ల పేరు లలిత. పదహారేళ్ళకి ఆ పిల్ల గుర్రంలా ఎదిగింది. పంచదాల్లాగా పనసతొల్లాగా ఉండామె. పల్లెటూరితనం కొంత కనిపిస్తున్నప్పటికీ ఆ వయసు ఆడపిల్లలకున్న గడుసుతనం కొంచెం ఆమెలో కనిపిస్తోంది. ఇంగ్లీషు చదువు లేకపోయినా, తెలుగు చదువు కొంత వరకూ ఆమె చదువు కున్నట్టుంది. మొత్తంమీద ఆమె, కొంచెం నిమ్మరసం తగిలిన పంచదార పానకంలా ఉంది.

కామేశం తనకి 'దాన్నంటగడదామని' బండెడాశతో ఉన్నాడని శేషగిరికి తెలుసు. పిల్లకూడా బాగానేఉంది. గుడ్ మీట్ : అయితేనేం? పంచదాల్లాగా పనసతొల్లాగా ఉంటే చాలు ఏ పిల్లనైనా పెళ్ళాడేవొచ్చు ననుకొంటే, అలాటి పిల్లలు ముష్టి వాళ్ళల్లోకూడా చాలామందుంటారు - పెళ్ళాడతామంటే చేసుకొందికి సిద్ధంగా: బంధుత్వం వీలు చూసుకొని డబ్బున్న అల్లుణ్ణి 'చవగ్గా ఛాన్సు కొట్టేద్దా మను కుంటున్నాడీ కామేశంగాడు'. అ త ని 'అడాపిటీ'కి ఆశ్చర్యపోయేడు శేషగిరి పల్లెటూరి వెధవలుకూడా గడుసు వెధవలే: అయితే శేషగిరినా గడుసు వాడు కాన్ది?

కామేశంగాడికి మస్కా కొట్టాలి. మంచి కూతుర్నే దావిపెట్టేడు. పిల్లని చూపించి గోతివైపు నడిపించి బోల్తా కొట్టిదాం అనుకుంటున్నాడు. ఇలాటి వెధవని బోల్తా కొట్టిస్తే ఉంటుంది

తమాషా! పిల్లకూడా ఫరవాలేదు. రుచి తెలిక బెదురుతోందంటే.

కామేశంగారిల్లు "అశోకుడి టైంలో కట్టించుంటారు." కప్పమీది పెంకులన్నీ నాచుపట్టి ఆకుపచ్చగా ఉన్నాయి. కప్ప కూడా సరిగా లేకుండా, లొత్తులుపడి ఎగుడు దిగుడుగా ఉంది ముందువైపు నడవలో రెండు కొట్లున్నాయి. అందులో ఓ కొట్లో బెడ్డింగూ తోలుసంచీ పడేశాడు శేషగిరి. ఇంట్లో ఉన్నవాళ్లు కామేశం కాక అతని నలుగురు కూతుళ్లు. మిగతా ఇద్దరూ అత్తవారిళ్ళల్లో ఉన్నారు. కామేశం భార్య వనిపోయి అప్పటికి ఏదాది దాటింది. అతను చాలా చిక్కు లోనూ బాధల్లోనూ ఉన్నాడని చూడగానే తెలుస్తుంది కాని అతను శేషగిరిని చాలా గౌరవంగానూ అభిమానంతోనూ చూసు కున్నాడు. శేషగిరి నతనే విధంగానూ అనుమానించలేదు. ఐశ్వర్యవంతుల కేవో కొన్ని మంచి లక్షణాలు లేకపోతే వారంత అదృష్టవంతులుకాలేరని అతని నమ్మకం. కుచేయిడికి కృష్ణుడియందుండే లాటి సమ్మకం అతనికి ఐశ్వర్యవంతుల యందున్నదని స్పష్టంగా తెలుస్తుంది. అతను శేషగిరిని బాహుటంగా ఏమీ అపనమ్మకం లేకుండా ఇంట్లో విడిచి పెట్టేసేదూ

శేషగిరి కళ్లు అటూఇటూ పరిగెడుతూ లలితను వెంటాడుతున్నాయి. ఆమె తలుపుల రెక్కలచాటునా, నూతిగట్టు

పక్కనా, గోడలవారనా దాగుంటోందే కాని ఎదురుగా తారసపడ్డంలేదు. తండ్రికి తననా కుర్రవాడి కివ్వాలనుందని ఆమెకి తెలియకపోలేదు. అందుచేత ఆమెకి సిగ్గుగానూ, శేషరిగి కళ్లు చూసి భయం గానూ కూడా ఉంది. అసహాయలైన ఆడపిల్లల యెడల అతను చాలా చొరవ చూపించగలడనే విషయం ఆమె కొంచెం ఆచోకి కట్టినట్టుంది. హైస్కూలు ఆడ పిల్లలు కొంతమంది, ఉన్న రంగుకంటే పెదిమలు ఎర్రగా కనిపించడానికి పెదిమల్ని నాలికతో తడిచేసుకొంటూ ఉండడం శేషగిరి గమనించి, తనుకూడా ఆ అలవాటు చేసుకున్నాడు. పాము నాలికలా మాటిమాటికి అతని నాలిక అలా బైటికి రావడం చూసి లలిత ఇంకొంచెంగా భయపడింది.

వెళ్ళిన మర్నాడు, పగలు పడకొండు గంటలకి కొట్లో కూర్చున్నాడు శేషగిరి శీతాకాలం అవడంచేత బైటికి వెళ్ళినా ఆట్టే వేడిగాలేదు. చిన్నగా చదరంగా ఉన్న కిటికీలోంచి చూస్తే వాకిట్లో ఎండ, సినిమాలో ఎండలా, వేడిలేకుండా కనిపిస్తోంది. కొట్లో ఆదోకరకం ముక్క వాసన వేస్తోంది. గోడని రాములవారి పట్టాభిషేకం బొమ్మొకటి దుమ్ముపట్టిన అద్దంలోంచి అలుక్కుపోయి కనిపిస్తోంది. ఐస్ బాక్స్ లోంచి అప్పుడే తీసినట్టుగా కొట్టంతా అతి చల్లగా ఉంది. కిటికీకి పక్కగా గోడమీద బొగ్గుతో ఏవరో



“హాలో, శెట్టిగారు! మీరు దిచ్చుగాళ్ళకి ‘అన్నదానం’ చేస్తున్నారటగా - అదెన్ని గంటలకో కాస్త చెప్తారా:”

ఓ మనిషి ముఖం గీసేరు. ఆ బొమ్మ కళ్ళని ఆ తరవాతెవరో కాని మేకుతో పొడిచిపొడిచి రెండు గుంటలు చేయడం చేత అదొక చచ్చిన ముఖంలా కనిపిస్తోంది కొట్టంతా ప్రేమకి దూరంగా చావుకి దగ్గరగా ఉన్నట్టునిపిస్తోంది. ఎక్కడో ఏవరో ఆడమనిషి మరింక ఎన్నటికీ తిరిగిరాని ఎవరిగురించో కాని తల్చుకుతల్చుకొని వరసపెట్టి ఏడుస్తోంది. సముద్రంలో ఉండిపోయిన వారికేకలు గాలికి అలలకి సన్నగిల్లిపోయి వినిపించినట్లు ఆ మనిషి ఏడుపు ఉండి ఉండి హీనంగా వినిపిస్తోంది. ఊళ్ళో అంతా పొలాల్లో పనుల్లోకి పోడంచేత అలజడేం లేకుండా అంతా ప్రశాంతంగా ఉన్నట్టునిపిస్తోంది. దగ్గర్లో ఎక్కడ ఏమాత్రం చప్పుడయినా సుస్పష్టంగా వినిపిస్తోంది. ముంజూరుకింద ఓ ముసలమ్మ ఓ పిండి బొమ్మలా కూర్చోని, మంచం మీద

ఎండవేసిన వడియాలకి కాపలాకాస్తోంది. రెండీళ్ళ మధ్య ఎండలో ఓపంది ఏనుగులా నెమ్మదిగా నడిచివెళ్తోంది. “ఈ ఊళ్ళో మనుషులకంటే పండులే నయం” అనుకున్నాడు శేషగిరి.

అంతలోనే—

లలిత వచ్చింది.

భోజనానికి పిలవడానిక్కోబోలు కొట్టు గుమ్మందగ్గరకి వచ్చింది ఆంధు కోసం అలా, గూట్లో సాల్ఫిడా వెయిటు చేస్తూన్న శేషగిరి, కప్పని పాము పట్టి నట్టు ఆమెని రెక్కపట్టుకు లోనికి లాగి తలుపువారకి ఈడ్చుకుపోయేడు.

లలిత హడలిపోయింది.

అంతకు ముందుకాని ఆ సమయంలో కాని ఆపిల్ల కళ్ళల్లోని బెదురూ, ఆ పెదవుల్లో జాలీ, ఆ రూపులో దైన్యం అవేవీ శేషగిరికి కనిపించలేదు ఆమెని ఎలాగైనా అదిమిపెట్టాలనే అతని తాప శ్రయాన్ని ఆమె ఎలాగైనా విదిలించుకు వెళిపోదామనే నిశ్చయంతో ఎదుర్కొంటోంది ఆ సమయంలోకూడా, ఆమె తొడుక్కున్న పువ్వుల జాకెట్టు గుడ్డ గజం పావలా పరకదనీ, ఆమె వేసు కున్న ఎర్రవోణీ గజం ఆరణాల పరక్కి మించదనీ అతను గమనించగలిగేడు తలంటుస్నానం చేసింది కాబోలు, ఆమె జుట్టంతా కుంకుడుకాయ వాసన వేస్తోంది. భారంగా ఉన్న ఇంజనా ఆమె గుండెలు ధనధన కొట్టుకోడం అతని చేతికి తెలు

స్తోంది పరాయి సొమ్ముని గ్రీడిగా చక చకా పీనారివాడు లాగినట్టు ఆమెని గబ గబా ముద్దులాడబోయేడు శేషగిరి. ఆమె గింజుకు గింజుకుని చివరకి బలం చాలక పోవడంచేత, కోపంతో వెనక గోడకి రఫీమని తల చేర్చుకొని అతని కళ్ళల్లోకి స్పష్టంగానూ అసహ్యంతోనూ చూస్తూ, “దొంగలాగ! ఛీ!” అంది.

శేషగిరి చప్పుడు చెయ్యకుండా వెటకారంగా నవ్వేడు నవ్వి, “నేను మామూలు దొంగని కాను! బందిపోటు దొంగని!” అన్నాడు. ఆపిల్ల అతని మాటలు విన్నట్టులేదు. అతని కళ్ళల్లోకి నిరాంతపోయి అలా చూస్తోంది. ఆమెకి వళ్ళంతా జారిపోతున్నట్టు పోతోంది. భయంగా అతి భయంగా ఉందామెకి. ఆ కళ్ళూ ఆ నవ్వు, పెదిమెలమీదికి మాటి మాటికి పాకిరే ఆ నాలికా చూస్తే, వళ్ళంతా నీరయిపోతున్నట్టుగా అనిపించిందామెకి

“ఇంకా నిజం చెప్పాలంటే, నేను రాక్షసుణ్ణి!” అన్నాడు శేషగిరి సరదాగా నవ్వుతూ.

ఆ నవ్వు మళ్ళీ చూడగానే లలిత కెవ్వని కేక వేయబోయింది కాని, గొంతుకలోంచి కేక పెగిలిందికాదు. కిటికీ లోంచి వచ్చే వెలుగు అతని మీద స్పష్టంగా పడుతోంది ఎవరూ లేరను కొన్న వంటగదిలోకి వచ్చేసరికి ఎదురుగా గదిమధ్య తోకమీద నిటారుగా నిలబడి,

చప్పుడు చెయ్యకుండా, వి కృ త ం గా వి క ట ం గా నవ్విన, ఎత్తుగా సాగిన, పాము పోలిక అతన్నో కనిపించింది దామెకి దాన్నో ఆమెకి మూర్ఛ వచ్చేట్టయిపోయింది కాని, అంతలోనే బలాన్నంతా నిలదొక్కుకుని శ క్తంతా వినియోగించి అతణ్ణి తోసేసి వాయువేగ మనోవేగంతో బైటపడిందామె

ఆ సాయంకాలం లలిత కనిపించలేదు

“పిల్ల లేరీ ?” అని కామేశాన్ని అడిగేడు శేషగిరి

పక్క పల్లెటూళ్ళో ఎవరో చుట్టాలింట్లో మూడు రోజుల పెళ్ళుండటం మూడు రోజులూ అక్కడుండడానికి లలితా మరో ఇద్దరు పిల్లలూ వెళ్ళేరట

ఆ సంగతి తెలిసేసరికి, పిట్ట తప్పించుకుపోతే పిల్లి తహతహలాడి పోయినట్టయిపోయేడు శేషగిరి

రాస్కెల్ ఉడాయించేసింది ! తెలుగు చదువేదో కొంత చదివినట్టుంది దొంగ రాస్కెలు ఇలాటి ముండలు మంచీ చెడ్డా పాపం పుణ్యం అంటూ పదోయేటనించీ లెక్కర్లు దంచుతారు అందుకే ఆడదాన్ని రాతియుగంలో ఉంచినట్టుంచాలంటారు తెలివిమీరిపోయిన ఇడియట్లు ఈజీగా లొంగరు “తెలివిమీరిపోతే... దబాయంపు సెక్షన్లు... జులుం పనికిరాదు అయితే ఏం చెయ్యాలి ? ఆకరించి మోసం చెయ్యాలి లేక మోసంచేసి ఆకరించాలి” అని క్రూడుగా మోటుగా

ఆలోచించి ఒక నిర్ధారణకి రాలేదు శేషగిరి “టాక్టిక్స్ మార్చాలి, నాటకం మరోలా ఆదాలి” అనే నిశ్చయానికి వచ్చేడతను లలిత వెళ్లిపోడంతో అతని ఆభిమానం దెబ్బతింది. ఏ దైనా జయం సంపాదిస్తేగాని ఈపూరొదల కూడదనుకున్నాడు కన్వీనియంట్ గా ఉంటుందికదా అనుకొంటే లలిత “దగా చేసింది !” అందుచేత వేరే ఏ పిట్టకోసం ఎక్కడ వెతకాలి అని ఆలోచించగా శేషగిరికి జోగులు గుర్తుకొచ్చేడు

జోగులు (అతనూ అగ్రహారంలోనే ఉంటున్నాడు) ఇరవయ్యేళ్ళనించీ (అంతే వయసతనీకి) ఎండిపోయున్నాడు అతను వేసుకొనేది పొట్టి నల్లనిక్కరు, తొడుక్కొనేది పొడుగుచేతుల పొట్టి బనీను ఎదగడం అతను అయిదడుగుల మూడంగుళాల మేరకి ఎదిగి, అతరువాత అక్షరకలా దిగబడిపోయుండి పోయేడు అతని కళ్ళెప్పుడూ చుట్టలకోసపూఠిండికోసపూఠి వెతుకుతూ ఉంటాయి. కామేశానికతనేదో దూరపు చుట్టం. కామేశం ఇంటికి శేషగిరి వచ్చిరాగానే జోగులొచ్చి అతెండెన్ను మార్కుచేసుకున్నాడు మార్కుచేసుకొని శేషగిరి తాలూకు సామానంతా పరీక్షించేడు పరీక్షిస్తూ పరీక్షిస్తూ తనేదీ ఎత్తుకుపోకుండా శేషగిరి కనిపెడుతున్నాడనే విషయం కనిపెట్టేడు. కనిపెట్టి శేషగిరిని, “ఏం చదివేవు ? ఇంజనీరింగా ? అంటే

ఒవర్ సీలేనా ? నాఖరిలో చేరితే జీతం ఎంతిస్తారు ? కస్పీలు బాగా కిడతాయంటారు , ఎంత కిడతాయి ?” అంటూ ప్రశ్నించేడు శేషగిరికి ఇంకా పెళ్ళి కాలేదని తెలిసి, “మా కామేశం బావ కూతురుంది దాన్ని చేసేసుకో” అని లలిత గురించి రికమెండ్ చేసేడు “అదంటే వాడికి ముద్దు , అంచేత పొలం సీ పేర రాయించేసుకో ,” అని సలహా ఇచ్చేడు. “చుట్టలు కాలుస్తావా ? లేక సిగరెట్లూ ?” అని పొగాకు ప్రశ్నొకటి వేసేడు “చుట్టలుతప్ప నేనెప్పుడోగాని సిగరెట్లు ముట్టను అదైనా నీలాటి వాళ్ళిస్తేనే ,” అని స్వదిషయం స్పష్టంగా తెలియ జేసేడు ఆ రెండురోజుల్లోనూ శేషగిరిదగ్గరకతను పది సార్లయినా వచ్చేదేకాని తీసుకోగలగడం మాత్రం రెండు సిగరెట్ల తీసుకోగలిగేడు

శేషగిరి ఆ వూరికి వచ్చిన మర్నాటి ఉదయం కామేశంగారి ఇంటి కెదురుగా జోగులు ఎవరితోనో ఇరవయ్యేళ్ళపిల్లతో మాటాడుతున్నాడు ఆ పిల్ల “పల్లెటూరి పకువే” కాని “ఎంత అందమైన పకువు, వాట్ ఎ బ్యూటీఫుల్ బీస్ట్ ,”

ఆమెకి గంపంత కొప్పు, కుండంత గుండే ఉన్నాయి రంగు పాలకోవారంగులో ఉంది. ఆ సమయంలో ఆమె చారెడేసి కళ్ళనిండా ఆశ్చర్యం ఉంది ఆమె చిన్ననోరు ఎర్రదానిమ్మపండు పగుల్లా ఉంది. అందులో తెల్లదానిమ్మ

గింజల్లా పలువరసుంది మామిడి పండులా బొద్దుగానూ, చెరుగళ్ళా పొడుగ్గానూ కూడా కనిపిస్తోందామె ఆమె వంటిమీద మెళ్ళోనల్లపూసలూ, చేతులకి గాజు గాజులూ తప్ప ఇంకే ఆభరణాలూ కనిపించడంలేదు నెత్తినున్న తట్టని రెండుచేతుల్తోనూ పట్టుకొని, సరదాకి రాణిగారెవరో బీదభామ వేషం వేసినట్టు నిటారుగా నిలబడి జోగుల్తో మాటాడుతోందామె.

మన్మథుడి తమ్ముళ్ళా తయారై పోయి వరండాలో నిల్చున్నాడు శేషగిరి అప్పటికప్పుడే స్నానం చేసేసి, తలకి వాసన్నునె రాసి దువ్వేసి, ముఖానికి స్నో పూసి పొడరు కొట్టేసి, స్నో వైట్ మెడ్రాస్ లుంగీ కట్టేసి, మియ్యువైట్ వైట్ షర్టాకటి తొడిగేసి, కొంచెం తడిసి తడియని టర్కీటవెల్ భుజాన్ను అలా ఉంచేసి, సిగరెట్టొకటి వెలిగించేసి, సామస్తరాజుయొక్క తప్ప ఉమించేసిన పిమ్మట దయతో నవ్వే చక్రవర్తి నవ్వొకటి ముఖానికి తగిలించేసుకు నిలబడ్డా డతను

“ఒవూరా కొత్తబాబు” అని ఆమె జోగుల్నుడుగుతోంది

“మా కామేశంబావకి చుట్టం ,”

“అల్లాడా ,”

“అల్లడవాలంటే లక్షిచ్చి కొనాలి మామూలుంటేకి దొరకడు”

“ఏం చేస్తన్నాడు ?”

“ఇంజనీరు పని చేస్తాడు”

“అంటే?”

“అంటే, కంపలెరడం, కలుపు తియ్యడం, పిడక లెట్టడం కాదు”

“మరైతే అదేబో సెప్పరాదా?”

“ఇంజనీరు పనంటే, పెద్దపెద్ద ఇళ్ళూ, పదేసి అంతస్తుల మేడలూ, పెద్దపెద్ద వంతెనలూ, పెద్ద ఏరోప్లేనూ — అంటే విమానాలూ కట్టడం అన్నమాట ఆ బాబు ఆ పన్నన్నీ చేస్తాడు”

“నిజంగానా?”

“కాపోతే?”

“ఆ బాబే?”

“అలా, ఆ బాబే, అదేవిట లాలా చూస్తున్నావు? దెయ్య వనుకున్నావా, భూత వనుకున్నావా లేక మంత్రం వేస్తే నిలబడ్డ నల్లరాతి బొమ్మనుకున్నావా — అలా చూస్తున్నావు? మనిషే, మనిషే! కావలిస్తే వెళ్ళి ముట్టుకు చూడు” అన్నాడు జోగులు.

శేషగిరిని అతనెవరో పరలోకపు వింతమనిషిని అయినట్టు ఆశ్చర్యంగా చూస్తూ వెళ్ళిపోయిందామె

లలితావాళ్ళూ పెళ్ళికి వెళ్ళిపోయేక శేషగిరి కేమీ తోచడంలేదు మరేదీ బిజినెస్ కనిపించకపోతే బిచాణా ఎత్తేద్దాం అనికూడా అనుకున్నాడు కాని, అంతలోనే పొద్దున్న తనగురించి అడుగు తోన్న ఆడమనిషి, సిగరెట్లకోసం చచ్చి పోయే జోగులూ గుర్తుకొచ్చేరు



“ఉంగళ్ వేరన్న?”

“సింగళి సూరన్న”

జోగుల్ని మొదటిసారి చూసినప్పుడే, “ఎవడు పావలా డబ్బులూ, పావలా చుట్టలూ, నాలుగు వేడివేడి ఉల్లపెసరట్లూ ఇస్తాడో వాడికా ఖరీదుకి యావద్దార్దే శాన్ని అమ్మిగలడు వీడు” అనే అభిప్రాయానికి వచ్చేడు శేషగిరి. పొద్దున్న కనిపించిన ఆడమనిషి గురించి తీవ్రంగా ఆలోచిస్తూ “ఇలాటి వ్యవహారానికి జోగుల్లాటివా డుండితీరాలి!” అనే నిశ్చయానికూడా వచ్చే డతను

అందుచేత వెంటనే జోగుల్ని పిల్చి,

“ఎవరా మనిషి?” అని అడిగేడు

శేషగిరి.

“ఏమనిషి?” అని జోగు లడిగేడు.

“పొద్దున్న నీతో మాటాడుతున్న మనిషి”

“అదా, లేక మొగా?”

“మొగైతే నాకెందుకు ఆటే!”

“ఎలా ఉంటుంది?”

“హల్వా, రసగుల్లా, కోవాబిళ్లా— అలా ఉంటుంది ఒకటో రకం చిలక , నా గురించి నిన్నేదో అడిగింది.”

“అదా ?”

“అదే , ఎవరిది ?”

“పోలిగాడి పెళ్లం , అదెందుకు నీకు ?”

“కావాలాకు.”

“రంతుంది ”

“తన్నదు ”

“ఒకవేళ తంతే ?”

“తాపులువ్వు తింటావు,”

“ఒట్టినే తినేదా ?”

“గట్టిగానే తిను ”

“బాబూ , ఈ గొడవల్లో నన్ను ఇరికించకు బుర్రగియించుకోడానికి కాణీ లేదెలారా భగవంతుడా ఆని నే నేడుస్తూ ఉంటే చిన్నారి చి లక లూ గు జ్జా రి గులకలూ నాకెందుకు ?”

“నీక్కాదు, నాకు .”

“చేతిలో ఎర్రనేగాణీ. .”

“పావలా ఇమ్మంటావా ?”

“పొద్దున్నించీ తాగుదాం అంటే— కాఫీలూ టీలూ అటుంచు —తాగడానికి ఆవ్యవచ్చయినా దొరక్క వస్తున్నాను మరింక పావలా ఇస్తే ఏం చేసుకోను , మరో మూడు పావలాలై నా ఇలాపడీ ,” అని డిమాండు చేసేడు జోగులు

జోగులికి కనపడకుండా పర్సులోంచి రూపాయి తీసి అతని చేతికిస్తూ, “మరలా

అయితే స్నేహితుడికి సాయంచెయ్యడం మర్చిపోనన్నెప్పి ఒట్టువెయ్యి.” అని శేషగిరి కవుంబరు డిమాండు చేసేడు.

రూపాయి అటూఇటూ తిప్పి చూసు కొని నిక్కరు జేబులోకి తోసేసి, “మా అమ్మతోడు , నా సంగతి నీకింకా సరిగా తెలీడంలేదు స్నేహంకోసం ప్రాణం తీసేసి ఎదరపెట్టిమంటే అలాపెట్టేస్తాను” అంటూ జేబులోంచి చెయ్యి తీసి, తన ప్రాణాన్ని ఎదరగా ఎలా పెట్టేస్తాడో చూపించి, “నమ్మకం చాలకపోతే ఈ వూళ్లో ఎవర్నయినా అడిగి చూడు,” అన్నాడు జోగులు.

అప్పటికి సాయంకాలం అయింది మంచం మీదున్న పెట్టెలోంచి శేషగిరిని అడక్కుండానే సిగరెట్టొకటి పైకిలాగి యీజీగా ముట్టించేడుజోగులు ఆతరవాత ఇద్దరూ వరాండాలోకొచ్చేరు శేషగిరి ముఖాన్నిబట్టి, దుర్మార్గం చేసి అయినా సరే ఇయం సంపాదించి తీరాలనే ఉద్దేశం ఆతనికున్నట్టు తెలుస్తోంది

అగ్రిమెంటయేక వరాండాలోకి వస్తూ “నీ కెందుకు శ్రమ ? నువ్వలా గుళ్ళో దేవుళ్లా ఆ కొట్లో అలా కాలుమీద కాలు వేసుకూర్చొచ్చి , ముండని మూణ్నిమ షాలో బుట్టలో వేసుకొచ్చి నీ పాదాలగ్గర కట్టి పడీకపోతే నేను జోగులుగాణ్ని కాననుకో .” అంటూ శేషగిరికి జోగులు హామీ ఇస్తూండగానే, నెత్తిన కంపల తట్ట పెట్టుకొని వెంట ఓ గొర్రెపిల్లని వేసు

కొని 'పోలిగాడి పెళ్లాం' అట్నంచి వస్తూ
వాళ్ళని చూసి ఆగింది.

శేషగిరి గుండెలు గబగబా కొట్టు
కొంటున్నాయి ఒక క్షణం పాటు
దుర్మార్గపు ముఖంమార్చి, నవ్వు ముఖం
లోకి మారాలన్న సంగతి కూడా మర్చి
పోయి తరవాత సర్దుకున్నాడు

ఆమె శేషగిరి నుద్దేశించి,

“ఏంబాబు” రేత్తిరికి పాలు గాని
పడతాయేటి, సిక్కటి గేది పాలు,
తెమ్మంటారేటి?” అని అడిగింది

ఆమె నలా చూస్తూ మళ్ళీ అలా ఉండి
పోయేడు శేషగిరి

పెద్ద చిత్రకారు డెవరో చిత్రించే
డస్పెన్సి ఆమధ్య ఏదో పత్రికలో ఒక
మంచి బొమ్మ పడింది బొమ్మ కింది
పేరు శేషగిరికి సరిగా జ్ఞాపకంలేదు
సీతో, సావిత్రి, అరుంధతో ఆ మూడింట్లో
ఏదో ఒకటయిందాలి బొమ్మ మాత్రం
చాలా బ్యూటీఫుల్ గా ఉంది పెద్ద సెక్స్
అపీల్ లేకపోయినా బొమ్మలో ఏదో
గమ్మత్తుంది నెత్తిమీదున్న తట్టతీసేస్తే
ఎదురుగా నిల్చున్న 'పోలిగాడి పెళ్ళాం'
అచ్చంగా ఆ బొమ్మలాగే ఉందనిపించింది
శేషగిరికి ఆ బొమ్మని చూసినప్పుడుగాని,
ఈ మనిషిని చూస్తోన్నప్పుడుగాని తనలో
భక్తిభావం కాని, కనీసం సోదర భావం
గాని కలక్కపోడం గురించి శేషగిరికి
ఆశ్చర్యం ఏ మాత్రంకూడా కలగలేదు
మంచి పత్రికవ్రత నెవరైనా సెలెక్ చేసి

ఒడుపు చూసి ఒకటో రకం టోపీ
వెయ్యాలని అతని కప్పటికప్పుడే చాలా
కోరిగ్గా ఉంది

“ఏం బాబు” పాలు కావాలేటి?” అని
మళ్ళీ అడిగిందామె

పట్నంనించి వచ్చిన ఇంజనీరుగార్ని
చూసి ఆమె గుండెలు ఉత్సాహంతో
కొట్టుకుంటున్నాయనేది స్పష్టంగా తెలు
స్తోంది “మూర్ నక్సెస్, జయంతధ్యం”
అనుకున్నాడు శేషగిరి అయినా, ఎందు
కైనా మంచిదన్నెప్పీ - వాళ్ళ మృతి
ఫావరేట్ గాద్, ఇష్టదైవం - తిరపతి
వేంకటేశ్వరుడికో నమస్కార బాణం
మనసులోంచే విడిచిపెట్టేసేడు. రాబోయే
జయలక్ష్మిని తల్చుకోగానే అతనొక్క
సారిగా పారిస్, లండన్, న్యూయార్క్
మూడూళ్ళూ ఒక్కసారి చూసొచ్చిసినంత
సంబర పడిపోయేడు ఆ సంతోషంలోనే
అతని మనసొక్కసారి చివుక్కుమంది.
‘మధ్యవర్తి ప్రమేయం అక్కరేకుండానే
దీనో ఎరేంజిమెంటు కుదిరిపోయే
ట్టుంది, ఈ వెధవ పింప్ గాడిగురించి
అనవసరంగా రూపాయి వేస్ట్ అయింది’
ఆ క్షణంలో అతనికి జోగుల్ని చితక
పోడిచెయ్యాలన్నంత కోపం వచ్చింది
‘వీడికి-ఈ సాండ్రల్ వెధవకి-మరింక
సిగరెట్లు బంద్ చేసెయ్యాలి.’ అని
తీర్మానించుకొన్నాడు శేషగిరి

అంతలోనే జోగులు ఆ మనిషితో
“రావే రావే పట్టుకురా, రాత్రికో పావు

శేరు పట్రా. ఇంటిదగ్గర బాగా కాచి మరీ పట్రావాలిస్తే; మర్చిపోయేవు గనక; బాబు ఈ కొట్లోనే ఉంటాడు. పట్టుకొచ్చిచ్చి” అన్నాడు.

జోగులు ఆమెతో ఆ మాటలంటూ న్నప్పుడు శేషగిరి ఆమెవైపదే పనిగా చూస్తూ కొకారి నవ్వు నవ్వుతూ నిల్చున్నాడు ఆ నవ్వుచూసి ఆమె ఒక్కక్షణం ఆశ్చర్య పడ్డట్టుంది ఆ తరవాత ఆమెకూర్చా నవ్వొచ్చింది

“నాలోజులుంటారేటి బాబూ” అని నవ్వుతూనే అడిగింది. అందుకు సమాధానంగా,

“అ(అ(ఉంటా డుంటాడు; నీకోసం నాకోసం ఇక్కడ కాపరం పెట్టి కూర్చుంటాడు” అని వెటకారం చేసేడు జోగులు.

అప్పుడు శేషగిరి అందుకొని, “ఎల్లండిదాకా ఉంటాను ఆ తరవాత ” అని మధ్యలో ఆగి చిరునవ్వు నవ్వుతూ, “. చూదాం” అన్నెప్పి మళ్ళీ ఆగి, “నీ ‘గేదెపాలు’ బావుంటే ఉండిపోతాను. ఏం” అని త మా షా గా ముగించేడు అప్పుడతని ముఖంచూస్తే, మనసులో కల్పవం ఉన్నట్టుగా తెలియనే తెలియదు ఆ మాటలు అంటూ అతను, చిన్న కూతుర్ని పలకరించే కన్నతండ్రిలా నవ్వేడు.

జయం ఘోరే అనుకున్నాడు కాని

ఆ రాత్రికి మాత్రం అది చేకూర్లేదు శేషగిరికి

అలస్యంగా వస్తుందనుకొంటే ఆమె చాలా వేగిరం వచ్చేసింది ఆ రావడం కూడా రహస్యంగా రాలేదు చాలా బాహుటంగా వచ్చింది వచ్చిన విధంలో కూడా తక్కుతూ తారుతూ రాలేదు పుట్టింటికి అడపిల్లొచ్చినట్టొచ్చింది దాన్తో శేషగిరి గాభరా పడ్డాడు

ఆ రాత్రి ఏడుగంటల కామె కంచు గిన్నెతో పాలు తీసుకొచ్చి తిన్నగా కొట్లో కిటికీలో పెట్టేసరికి శేషగిరి, పెద్ద సైజు కోడిపెట్టని చూసి ఏం చెయ్యాలో తెలియని పిల్లలా అయిపోయేడు జడిసి పోని ఆవున్నూసి బెదిరిపోయిన పెంపుడు కుక్కలా అలా పక్కనించి ఈర్ష్యగా చూస్తూ నిలబడిపోయే డతను నాయకు రాలికి అపచారం తలపెట్టి, ఆమె ఎదర పడేసరికి బెదిరిపోయిన బంటులా చలనం లేకుండా ఉండిపోయే డతను కొట్లో నిల్చున్నప్పుడు అక్కడ హరికేన్ లాంతరు వెలుగులో ఆ కొట్టునిండా ఆమె ఉన్నట్టుగా అనిపిస్తోంది ఆ పల్కటి దూళి లాటి కాంతిలో ఆమె దర్జాయే ఎక్కువ స్పష్టంగా కొట్టొచ్చినట్టుగా కనిపిస్తోంది ఆమె కట్టుకున్న బుగ్గిబట్టలు ఆ దర్జాని అడ్డలేకపోతున్నాయి అమ్మవారిముందు దొంగభక్తుల్లా కొంతసేపలా నిల్చున్నాక “నా న్నెన్నో” ఇదే రాణిలాగా నేనే సర్వెంట్ లాగా ఇలా నిలబడిపోడం

ఏవిటి!'' అనుకొని ఆమెనలా నిలబడ నిచ్చి తను మంచమీద రీవిగా కూర్చున్నాడు శేషగిరి ''కుర్చీమీద కూర్చున్నవాడికి ఎదర నిలబడ్డ వాడెప్పుడూ లోకువనే సంగతి మర్చిపోకు.''' అని తన తండ్రి చెప్పిన పాఠం గుర్తుకొచ్చిందతనికి

ఆమె అక్కడ కిటికీలో ఉన్న అద్దం, షేవింగు సెట్టు, సబ్బుపెట్టె, అన్నీ సవరించి చూస్తోంది అద్దంలో తన ముఖం చూసుకొని చాలా ఆశ్చర్యపోయి, ''అదెవరో అనుకున్నాను'' అంది పక్కనే బొక్కికుర్చీలో ఉన్న కేమెరాని చూసి చాలా ఆశ్చర్యపడింది ఆమె అదలా చూస్తూన్నప్పుడు ఆమెకో స్నాప్ తీసి ''ఒక పల్లెపిల్ల'' అన్నెప్పి ఫోటో కాంపెటీషన్కి పంపించి ప్రయిజు కొట్టవచ్చేమో ననే ఆశ కలిగింది శేషగిరికి ''ఫోటో తీయించుకుంటావా?'' అనడిగితే ఆమె మాత్రం ''ఓలమ్మో, నాకొద్దు, అనేసింది కేమెరా పరీక్షించేక, ''నీ సేతికి వోసీ నేదా'' అని అడిగి అతని చేతినున్న వాచీ ఖరీదడిగి ''అన్ని రూపాయిలే'' అని గుండెలు వాదేసుకొంది ఉన్న అరగంటలోనూ ''ఏశెంతయింది'' అని ఆరుసార్లడిగి తెలుసుకొంది తాతావారి వాసన్నూనె చూసి ''ఏటిది? నూనే'' అని ముచ్చటపడిపోయింది సబ్బుపెట్టెలోంచి సబ్బు తీసి వాసన చూసి చాలా మురిసిపోయింది స్నో సీసా,



''ఎంత నూనెవేసినా ఎండుకుర్రా, అలా చప్పుడు చేస్తుంది గేటు గాలికి?''

''అది గేటుచప్పుడు కాదు నాన్నా, చెల్లి ఏదేలు వాయిస్తోంది, ఇందాకటినుంచి.'''

పొడరు డబ్బా తీసి, వాటి గురించి తెలుసుకొని, ''ఇయన్నీ మొగోళ్ళ కెండుకూ?'' అంటూ అతణ్ణి విడ్డూరంగా చూసింది ''నీకు పెళ్ళయిందా?'' అని ప్రశ్నించి, ''నచ్చరూపాయలు కట్టించిస్తేగాని ఉచ్చుకోవుట. అంత సదువు సదివినావుగండా. నీకూ ఆదోళ్ళ సొమ్మే గావాలా?'' అని ముద్దుగా చేతులు తిప్పతూ చీవాట్లు పెట్టింది. కాట్లో శేషగిరి తాలూకు సామాను మొత్తం ఖరీదు తెలుసుకొని, అంత డబ్బు మిగలాలంటే ''మాయి మూడు కుటాంబాలు ముప్పొద్దులా ఎంత కస్తం వెన్నాళ్ళు బడాల?'' అని ప్రశ్నించింది ''పెట్టంలో ఆదోళ్ళగూడా పెద్దపెద్ద సదువు ల్పదివి టూరింలార్లు తిప్పకుపోతారట. నిజవేనా?'' అని చాలా కుతూహలం కనపరుస్తూ అడిగింది.

‘శృంగార హాస్యధోరణి’లో శేషగిరి “నువ్వు చదువుకోకూడదా?” అని అంటే, “మాకు బువ్వే నేడకదా, నదువుల కెగబడగలవా?” అంది “నీ నదువు కెంత కర్చయింది?” అని అడిగి, “మర నదువు మా వెలా సదవగలం? నిజంగా సదవగలవా?” అంది “ఒంతిస్తూ, ఇమానాలూ కడతావటగదా, మరైతే అయన్నీ నువ్వే సొంతంగ కడతావా?” అనడిగింది “ఓహో, మా బుగతల్లా నువ్వు దగ్గరుండి, మాలా బోళ్ళు కూలిచ్చి పన్ను పురమాయించడ వేగాని సొంతంగ ఏటీ సెయ్యవన్న మాట”, అని సంగతి తెలుసుకొంది “ఇమానా లెందాకా ఎల్తాయి? సుక్కల్లాకా ఎల్తాయా? సుక్కలంటే ఏటయి? అందులో ఏటంటింది? నువ్వొప్పుడైనా ఎగిర్నావా?” అంటూ “చీకాకు ప్రశ్నలు” (“నీర్లి క్వశ్చన్స్”) చాలా వేసింది “విమానం ఎక్కిస్తానొస్తావా?” అని అతను తన బుగమీద వేళ్ళతో పెంకెతనంగా కొడితే, అతణ్ని చాలా ఆశ్చర్యంతో విడ్డూరంగా చూసి, “జేగి పాల్తాగేసి ముంతిచ్చీ బాబూ, నాను జేగి పోవాల” అంటూ తొందర చేసింది “మళ్ళీ రేపు పాలు తెస్తావా?” అని అడుగుతే, “తెమ్మంటే ఎందుకు తేనూ?” అని ఆశ్చర్యపోయింది చివరకి వెళ్ళిపోయింది

ఆసారికి తనేమీ చెయ్యలేక పోవడం

చేత “లలిత రాస్కెల్లాగే” ఈ పిట్ట కూడా తప్పిపోతుందేమోనని శేషగిరి గిజగిజలాడిపోయేడు. మర్నాటి ఉదయమూ మధ్యాహ్నమూ ఆమె వచ్చి నప్పడు ఆమెని కొంత మంచి చూపించి మచ్చిక చేసి చనువు చేసి ఆమెయెడల కొంత చొరవ చూపించేడు దానో అతని కళ్ళల్లో మిలమిల ఎక్కువయింది రక్తంలో తొందరకూడా ఎక్కువయింది సాయంకాలం ఆమెతో మాటాడుతూ దీనంగా “మళ్ళీ ఒస్తావా?” అనడిగేడు “పాలొట్టుకొస్తాను గదా” అందామె “అప్పుడు రావడమేకాదు ఆ తరవాత రావా?” అని ఇంకా దీనంగా, అన్నం పెట్టమని తల్లిని కొడుకు అడిగినట్టుగా అడిగేడు ఆమె అతణ్ని చూసి చాలా నవ్వుకుంది “ఎందుకలా ఏడుపు మొకం ఎట్టుకున్నావు? పోనై, మాపిటి కలాగే సూత్తా”నంది “బాబుకానా మంచోడు,” అని ఆమె మనసులో అనుకున్నదని శేషగిరికి తెలిస్తే, ఆమె వెళ్ళేక, ఇంకా రెండింతలు ఎగిరి గెంతుండు నతను

చలికి రాత్రి చాలామంది ముసుగులు తన్ని పడుకున్నట్టున్నారు శేషగిరి మాత్రం కొట్లో మంచంమీద కూర్చొని పులికళ్ళు ఎరువు తెచ్చుకొని రెక్కలు తెరిచుంచిన ద్వారం వైపు పొంచి చూస్తున్నాడు అతి చలిగా అతి చీకటిగా కొట్టంతాకూడా సాము కడుపులో మునిగి నట్టుంది “దొంగముండ, ఒస్తుందా

రాదా ?'' అని పళ్ళు కొరుకుతూ కూర్చు
న్నాడు శేషగిరి.

అంతలో చీర చప్పుడయింది లేచి
నిల్చున్నాడు శేషగిరి

ఆమె వచ్చి గుమ్మంలో నిల్చుంది
పటం కట్టిన దేవత బొమ్మ చీకట్లో
కనిపించినట్టుగా నిలబడిపోయిందామె

శేషగిరి ఒక్కక్షణం ఆలా ఉండి
పోయి, వెంటనే జరజర కదిలేడు
అతని ప్రతి కదలికలోనూ ఆశా, తొందర
పాటూ కనిపిస్తున్నాయి ఆమె మనసు
మార్చుకొని తిరిగి ఎక్కడ వెనక్కి
పారిపోతుందేమోనని అతనికి భయం
వేసి, గభాల్ని ఆమెని లోనికి లాగి తలుపు
వేసేసి, బండరాయివారకి నక్క మాంసం
ముక్కని లాక్కుపోయినట్టు వారసున్న
మంచం దగ్గరికి లాక్కుపోయే డామెని
ఆమె రాగానే కొట్టంతాకూడా వెచ్చగా
అయినట్టయింది చైత్రంలో తొలకరించ
గానే భూమిలోంచి వానస్లు చిమ్మినట్టు,
ఆమె వచ్చిరాగానే కొట్టంతా మనోహర
మైన మట్టి వాసనతో నిండిపోయింది

శేషగిరి చాలాసేపట్టింది చలికి
వరడుకట్టిసున్నాడు ఆమె దగ్గరకి చేర
గానే సుఖంగా చలిమంట దగ్గర కూర్చున్న
ట్టనిపించింది దతనికి ఆమె వ శ ణం తా
ముఖమల్లాగ మెత్తగానూ, పండులాగ
గట్టిగానూకూడా ఉంది ఆమె అరిచేతులు
మెత్తని ఆకురాళ్ళల్లా ఉన్నాయి ఆమె
చాలా ఆరోగ్యంగా ఉన్నట్టనిపించినా

నిజానికి ఆమె ఎండకీ వాడిన సువర్ణ
రేఖలా ఉందన్న సంగతి అతను గమ
నించలేదు అత నా నమయంలో చాలా
కసిగా క్రూరంగాకూడా ఉన్నాడు అర్హత
లేని గుమాస్తాని అకస్మాత్తుగా జిల్లా
కలెక్టర్ గా చేసేస్తే వాడి కం ద ర్షి
కాల్చుకు తినేయాలనున్నట్టు శే ష గి రి
కామెని గమ్యత్తుగా హింసించాలనే కోరి
క్కలిగింది ఆమెయందు పర్యనెంటుగా,
పూర్వం వానిసలకి ముద్ర వేసినట్టు, తన
మార్కెడైనా ఉంచా లనిపించింది దతనికి
ఆమె ఎక్కడ తెళ్ళినా "ఇది గిరిగారి
సొమ్ము" అని తెలిస్తే తెరిఫిక్, తమా
షాగా ఉంటుంది.

ఆ రాత్రి ఆ చీకటికొట్లో ఆమె మన
సులో ఆశా, ఆనందం కలిసి వారధుల్ని
దాటాలనీ, ఆమె కళ్ళు వెలుగుల్ని చూడా
లనీ తహతహలాడడం తెలుసుకోలేని
చీకటి తృష్ణలో ఉన్నాడతను మేడ
మేడకీ చంద్రుడు, మిద్దెమిద్దెకీ చుక్కల
ముగ్గులు, నెలనెలాపండే పచ్చటిపొలాలు,
అనుకోగానే అడిగిందల్లా ఇచ్చే మర
మెషిన్లు, కలకల్లాడే ఇస్కూళ్ళకి వెళ్ళే
తల్లుల పిల్లల బారులు, కొండలనించి
కొంపలకెళ్ళే వంతెనల్ల వీధులు, లోయలో
చల్లగాలిలో పొద్దున్న పూసిన పువ్వులు,
రెక్కలొచ్చి ఎగిరే చక్కని చుక్కలు—
ఎన్నో చిత్రాలు, స్వేచ్ఛనీ ఆనందాన్నీ
సూచించే ఎన్నోన్నో దృశ్యాలు చూడాలని
ఆమె ఆవేదన పడుతోందన్న విషయం

అతను గమనించనేలేదు కనీసం ఆమె ఏమాలోచిస్తోందో అడిగి తెలుసుకుండామనే కుతూహలమైనా లేకపోయిందతనికి తనని కానేకాదు, తను సూచించే స్వేచ్ఛామయ జీవితాన్నామె ప్రేమిస్తోందన్న విషయం అతనికి చెప్పినా అర్థం కాదది కొబ్లొకి రానిచ్చేడేకాని, తన జీవితంలోకి మాత్రం ఆమెని రానివ్వకుండా జాగ్రత్తపడాలనే విషయం మాత్రం ఎవ్వరూ ప్రత్యేకంగా చెప్పకుండానే, ఖచ్చితంగా తెలుసు సతనికి ఆమెని ఆకర్షించి పాడు చేస్తున్నాననే భావంగాని, ఆమెనీ ఆమె పెనిమిట్టిదగా చేస్తున్నాననే భావంగాని, పాపం చేస్తున్నానేమో సనే భయంగాని అతనికి ఎంతమాత్రం లేకపోయింది

నిద్రలోంచి లేచినట్టుగా లేచి చివరకామె వెళ్ళిపోయింది ఆమె వెళ్ళేక ఆ రాత్రి, ఆవతలవాడి ఖర్చుమీద సుష్టుగా భోంచేసినవాళ్ళా, సుఖంగా నిద్రపోయేడు శేషగిరి

అదంతా జరిగి పద్నాలుగు సంవత్సరాలయింది

గుడ్ గాడ్ ! పద్నాలుగేళ్ళయిందా ? అనుకున్నాడు శేషగిరి. అతనికి రోజులు చాలా తొందరగా వుడేహవున్ నవల్లో పేజీలు తిరిగిపోయినట్టు తిరిగిపోయేయి ఆలిండియా పోటీ పరీక్షల్లో అతను అతి సులభంగా అయిదో స్థానం సంపాదించేడు సంపాదించి, ఉద్యోగంలో

చేరేడు. చేరినప్పుడే, సీనియారిటీ వగైరా విషయాలన్నీ చక్కజూసు కున్నాడు చక్కజూసుకొని, అసతికాలంలోనే ఎగ్జిక్యూటివ్ ఇంజనీరయేడు అయ్యేసి, మరింక ముందుకి చీఫ్ ఇంజనీ రవుతాడు అవకుండా అతణ్ణి దేవేంద్రు డావలేడు “లంచం” అనే ముద్ర పడకుండా డబ్బు సంపాదించడం నేర్చుకున్నా డతను “పన్నోమాత్రంపులి” అనే బిరుదు సంపాదించేడు హై సొసైటీలో తిరిగినప్పుడు తాక్కపోతే ప్రమాదం అని తెలుసుకోగలిగిన చదువుకున్న పెళ్లాం ఉందతనికి సర్వెంట్స్ తోకూడా తెలుగున మాట్లాడడం ఎరగని ముత్యాల్లాటి ముగ్గురు పిల్లలున్నారతనికి. జీవితం అంతా లండన్ మావకి వెళ్ళినట్టే శేషగిరికూడా. పది మిలియన్ డాలర్ల పంచరంగుల చిత్రంలా వెళ్తుం దనడంలో ఎంతమాత్రమైనా ఏ సందేహమైనా లేదంచే లేదు

పద్నాలుగేళ్ళయిందా ?

అయింది కాని అవనట్టే ఉంది ఆ పూరు వెళ్ళి ఆ రాత్రి జరిగిన దంతా “మొన్న మొన్ననే అయినట్టుంది” అనుకున్నాడు శేషగిరి, మళ్ళీ అగ్రహారానికి వెళ్తూవెళ్తూ దారిపక్క ముసలి చెట్లని చూస్తేతప్ప కాలం మారిసట్టుగానే కనిపించడంలే దతనికి

అసలుకీ, మళ్ళీ ఆపూరు వెళ్ళవలసొస్తుందని కలలోనయినా అనుకోలే దతను ఈశ్వరయ్య ముప్పయ్యేళ్ళూ

జకరయ్య ముప్పయ్యయిదేళ్ళూ, సుబ్బా రాయడుపంతులు నలభయ్యేళ్ళూ “కాలు మీద కాలు వేసుక్కూర్చొని వేలకి వేల పెన్సన్ సంపాదించేరు.” అలాటిది, రిటైరయేక పదేళ్ళయినా అచకుండానే(1) శేషగిరితండ్రి కాలం చేసేడు! అందు గురించి చేసేదేముంది? చేసేదేమీలేక అందరూ ఊరుకున్నారు. “మీ హెల్త్ మీరు జాగ్రత్తగా చూసుకోవాలిన్నండి.” అని తండ్రికి శేషగిరి చాలాసార్లు వార్నింగ్ ఇచ్చేడు. “ముసలాడు” (“ది ఓల్డ్ మన్”) విన్నాడు కాడు. తండ్రి ఆరోగ్యం గురించి అతనంత శ్రద్ధ తీసుకుంటే “వీడి శ్రద్ధంతా ఆ పెన్సన్ గురించేకాని ఫాదరు హెల్త్ గురించి కాదు” అన్నెప్పి కొంతమంది కిట్టని రాస్కెల్లు దుప్పివారం చేసేరు శేషగిరికి వాళ్ళందర్నీ కాల్చేసిన చంపేయాలన్నంత కోపం వచ్చింది “సరే, నాకు ముసిలాడక్కర్లేదు. వాడి పెన్సనే కావాలి. దానిగురించి, ఇడియట్స్, మీరేం చెయ్యగలరు?” అని మనస్సులో మండిపోయే వాడు శేషగిరి జీవితంలో ఏ వెధవ గురించీ కూడా శేషగిరికి లెక్కలేదు.

తండ్రి చనిపోయాక, ఆస్తి విషయాలన్నీ సెటిల్ చేసుకొని సరైన అరేంజి మెంట్లు చేసుకొందికి కాకినాడ వచ్చేడు శేషగిరి. తమకో రెండెకరాల పొలం — ఎలాగో ఎప్పుడో ఎవరివల్లనో సంక్రమించినది—ఆ వెధవ అగ్రహారంలో



“అప్పు అడిగినప్పుడల్లా అదెమిట్రా ‘లేదని’ అబద్ధమాడుతావ్ ?”
 “అందుకనే దయచేసి యిప్పట్నుంచీ నన్ను అబద్ధమాడించకు తెల్పిందా !”

ఇన్నాళ్ళూ ఫాదరు దాచుంచేడన్న సంగతి అప్పుడు తెలిసినతనికి, సరే బాగానే ఉంది. కాని మారుమూల కుగ్రామంలో రెండెకరాల ‘బిట్టు’ ఏం చేసుకోడం? ఎందుకు పనికొస్తుందది? అమ్మిపారేసి ఆడబ్బెందులోనైనా ఇన్వెస్ట్ చేసుకోడం బెటరు అమ్మేస్తే ఆ పొలంచెక్క ఎవడైనా కొంటాడా అని శేషగిరి ఉత్తరం ఒకటి రాసేడు కామేశానికి వాడు నిర్లక్ష్యంగా జవాబైనా రాయకుండా ఊరుకున్నాడు. పెద్దవాళ్ళకి తమ అవసరం ఉందంటే తక్కువ వ్వధవ లిలాగే కొండెక్కి కూర్చుంటారు.

అందుచేత శేషగిరి స్వయంగా బయల్దేర వలసొచ్చింది. కార్టో ఈజీగా వెళ్ళొచ్చేవచ్చు, కాని ఇట్ ఈజ్ సచ్ ఎ బోర్ :

పద్నాలుగేళ్ళ తరవాత అగ్రహారానికి మళ్ళీ వెళ్తాంటే శేషగిరికి ఆ మనిషి— “దట్ బిచ్” — గుర్తుకొచ్చింది. అక్క-

ఉంటుందా? ఉంటే ఓసారి చూడొచ్చు. పాత పరిచయాలు పసందుగా ఉంటాయంటారు

జీవితం చాలా గమ్మత్తుగా ఉంటుందని పించింది శేషగిరికి దాన్ని మళ్ళీ చూద్దానికి అవకాశం ఉంటుందనిగాని మళ్ళీ ఆ వెధవ్వారు తన వెళ్ళవలసాస్తుందనిగాని శేషగిరి ఎన్నడూ అనుకోలేదు కాని, జీవితం చాలా విచిత్రంగా ఉంటుంది లైఫ్ ఈజ్ స్ట్రైట్, ఇదే సామర్సెట్ మామ్ అయితే ఈ డీమ్ మీద ఆరడజను కథలు రాసిపారీగలడు, మోస్ బ్యూటీఫుల్ గానూ, బోర్ కొట్టకుండాను.

తనక్కడికి వెళ్తాడు ఆమనిషి అక్కడే ఉంటుంది. “రాపిల్లా” అంటాడు ఆ పిల్ల స్ట్రోన్ గా నవ్వుతుంది. “రాత్రి కనిపించు” అంటాడు ఆ పిల్ల ఆశ్చర్యపోయి నిలబడి పోతుంది కాని రాత్రికి ఖచ్చితంగా ఒస్తుంది “గుర్తు పట్టనట్టు నటిం చే వేం” అంటాడు “నాకు గుర్తు లేదు” అంటుందా పిల్ల “అబద్ధం” అంటాడు “కాదునిజం” అంటుంది అందులో గమ్మత్తేమిటంటే ఆ పిల్ల నిజమే చెప్పింది. ఆ పిల్ల పాత పిల్ల కాదు, పాత పిల్ల కూతురు.

తనక్కడికి వెళ్తాడు ఆమనిషి అక్కడే ఉంటుంది “రా, రాత్రికి!” అంటాడు ఆమనిషి స్ట్రోన్ గా నవ్వు

తుంది నవ్వి, “ఎందుకు రానూ!” అంటుంది. రాత్రికి హడావిడిగా ఒస్తుంది “బావున్నావా బాబూ?” అంటుంది “బాగున్నాను బాగున్నాను అంటాడు” “ఏదాదయింది ఇన్నాళ్ళూ ఎందుకు రాలేదు?” అంటుంది “ఏదాదికాదు పథాయిగేళ్ళయింది.” అంటాడు “ఒక: నువ్వు ఇంజనీరు బాబువా?” ఆమధ్యవొచ్చిన డాక్టర్ బాబనుకున్నాను” అని ఆమనిషి కలకల నవ్వుతుంది

తనక్కడికి వెళ్తాడు ఊరంతా అల్ల కల్లోలంలో ఉంటుంది ఆమనిషి అక్కడందరికీ నాయకురాలిగా ఉంటుంది ఖూస్వాములంతా ఆమనిషి నూసి బెదిరి పోతూంటారు రాత్రికి కత్తులూ ఈటెలూ పట్టుకొని అటూ ఇటూ నిలబడుంటారు తనక్కడికి వెళ్తాడు ఆమనిషి తనని చూస్తుంది “ఆ ఖూస్వామి బంగారు కూతురు” అని ఓ అమ్మాయిని ఆమనిషికి చూపించి “ఇది నా భార్య,” అని చూపిస్తాడు ఆమనిషి తననిచూసి కరిగి పోతుంది పరిశుద్ధమైన ప్రేమ వర్ష ద్వేషాన్ని (“క్లస్ హేట్రెడ్ ని”) జయిస్తుంది (°) “కత్తులూ కటార్లూ అంతా కిందపడేయండి” అని అరుస్తుంది రైతులంతా పిల్లలయిపోతారు “ప్రేమ ఎంత పవిత్రమైనది!” అని చెప్పగలమా దీన్నిబట్టి చెప్పలేం చెప్పగలిగినదల్లా ఈ జీవితం చిత్రమైనదని మాత్రమే రక్తాలు పారకుండా యుద్ధాన్ని ఆపేసి

ఆమనిషి అతని భార్యని మాత్రం చంపేసింది.

బ్యూటీఫుల్, బ్యూటీఫుల్, శేషగిరి గొప్పరైటరు, లక్షలమీద రాబడి.

అగ్రహారానికని బయల్దేరే ముందు ఎందుకైనా మంచిదని సామర్నెట్ మామ్ కదలవుస్తకం ఒకటి కార్లో పడేసు కున్నాడు శేషగిరి

కార్లో ప్రయాణం సాఫీగానే సాగు తోంది. రోడ్డు నాట్ బేడ్, ప్రజలంకా అలానే ఉన్నారు రోడ్డు మాత్రం కొంచెం బాగుపడ్డాయి వెధవలకింకా రోడ్ సెన్సలేడు అడ్డుగా రావడం, పొగరుబోతుగా చూడడం: గుడ్ నెస్ గ్రాషన్: పూర్వం ఇలా లేదు. దేశం ఏ దారంట ఎక్కడికి పోతుందో అర్థం కావడంలేదు డ్రయివర్ని లాక్కు రావలసిందేమో. ప్రమాదం జరిగితే కాస్త అడ్డుగా ఉణ్ణు:

కారు ముందుకి బాగానే వెళ్తోంది అగ్రహారం జంక్ షన్ అదేనా? నాలుగు షాపులు, పదిమంది బెగ్గర్లు-సరంజామా అంతా ఉంది

కాని అంతలోనే—

డామిట్:

కారు చెడింది. వాట్ ఎన్యూసెన్స్! కారుని ఇంగ్లీషులో మోటుబూతులు తిట్టేడు శేషగిరి. “బారక్ రూమ్ లాంగ్వేజ్?” ఎస్: అంతే: మరేం గాభరా పడకండి ఈజిప్టు వ్యవహారంలో

ఈడెన్ గార్ని ఐక్ మన్ గారు అలాగనే మర్యాద చేసేరట. అంతటివారే అలా చేసినప్పుడు పూర్ వెటీ ఇండియన్ ఎలా తిడితేనేం?

మధ్యహ్నం ఒంటిగంటయింది. వేసవికాలం అవడం చేత వడగాలి తీవ్రంగా ఉంది తిట్టుకొంటూ, విసుక్కొంటూ కార్లోంచి బైటకొచ్చేడు శేషగిరి చేత్తో తోలునంచి ఒకటి పట్టు కున్నాడు కారొకవారకి ఎలా తొయ్యడమా అనే ఆలోచన ఇంకా రాకుండానే జంక్ షన్ దగ్గర దుకాణాలజనం చుట్టూ పోగయి “కార్లు ఇక్కడ పెట్టండంటే ఇక్కడ పెట్టండ”ని పెద్ద ఉపకారం చెయ్యడాని కొచ్చినట్టొచ్చి(!) కారొ వారకితోసి, ఆతరవాత ఎవరిమానాన వాళ్ళు పోకుండా “బాబుగారి దేవూరో? ఏం పనో? ఎక్కడకెళ్తారో? ఏం పని మీదో?” అంటూ ప్రశ్నలువేసి న్యూ సెన్స్ క్రియేట్ చేసేరు. “అగ్రహారం ఎంతదూరం ఉంది?” అని అడుగుతే “రెండు కోసులు” అని నాలుగు గొంతు కలు పలికేయి కారుమొహం సరిగా ఎరగని జనం: “ఏయ్: దూరంగా ఉండండి! ముట్టుకోకండి!” దుకాణదారు డొకడు ముందుకొచ్చేడు. “ఓయ్: ఈ రూపాయుంచు: మళ్ళీ ఒస్తాను కారు జాగ్రత్తగా చూడు!” రూపాయిదండుగ: కారుకేం రిపేరో ఏవి.బో? అదో దండగ: ఇప్పుడు అగ్రహారం ఎలా వెళ్ళడం? ఎలా

రావడం చూడం నాలుగుమైళ్ళా ఉందన్నారు. ఎలా వెళ్ళడం వెళ్ళాలంటే ఓ బండి లేదు, రిక్ష లేదు, కనీసం ఓ చెడిపోయిన సైకిల్ నా లేదు. వెళ్ళి వెళ్ళగానే కామేశాన్ని, ఆ రైతెవడో వాణ్ణి పిలిపించి ఈ జీగా ఓ పూటలో వ్యవహారం అంతా సెటిల్ చేసేదాం అంటే అలా కుదిరేట్టులేదు రాత్రికి అక్కడ ఉండిపోవలసొచ్చేట్టుంది ఇంతకీ. అనుకున్నంత ఈజీగా అంతా సెటిలవుతుందో అవదో! ఏ దేమైనా, కనీసం ఆమనిషయినా కనిపించకపోతే, రాత్రంతా డల్ గా ఉండిపోవలనుంటుంది.

బోపీ ఒకటి నెత్తికి నొక్కుకొని, చలవ కళ్ళజోడోకటి పెట్టుకొని, 'సర్దారు మొహం' ఒకటి ముఖానికి తగిలించుకొని అగ్రహారంవైపు నెమ్మదిగా నడక సాగించేడు శేషగిరి

వేసవికాలం ఎండ దంచేస్తోంది త్రింకురోడ్డు బావుంది కాని "ఈసైదురోడ్డు చండాలంగా ఉంది" నడిచినకొద్దీ రబ్బరు సాగినట్టు సాగుతోంది రోడ్డు మీద రాళ్ళూలేవు, కంకరాలేదు, ఇసకాలేదు అన్నీ కలిసి మిల్లులో మెత్తగా ఆడించిన పిండిలా అయిపోయేయి కొండవారనించి వచ్చే ఈదురుగాలి ఆదుమ్మునంతట్నీ లేపుకుపోతూ పక్కనుండే చెట్ల ఆకులనిండా రంగు పూసినట్టు పూస్తోంది ఆ చెట్లన్నీ అదోరకం జబ్బుతో బాధపడుతున్నట్టున్నాయి

వర్షాలుపడి ఎన్నో నెలలయినట్టుంది అడ్డులేని ఫాసిస్టు డిక్టేటర్ పివ్ లా మండు తెండ ప్రతివస్తువునీ ప్రతిమనిషినీ కాల్చుకు తీసేస్తోంది "గాడో! ఎండ చాలా మోరంగా ఉంది." అనుకున్నాడు శేషగిరి అతను తొడుక్కున్న బూట్లు మెత్తటివీ, మంచివీ, ఖరీదువీ అయినప్పటికీ వాటికి దూరపునడక అలవాటు లేకపోవడంచేతో ఏమో అవి అతని పాదాన్ని పట్టుకు నొక్కుతూ నిరసన తెలియజెయ్యడం మొదలు పెట్టేయి రోడ్డంతా కనుచూపు మేరకి నిర్మానుష్యంగా ఉంది కొబటరుజుమీద ఇనప సిపాయిలా ఆకాశంలో ఓ గెద్ద ఎత్తున గస్తీ తిరుగుతోంది రెండు చిలకలు కాబోలు, ఓ మామిడిచెట్లో భయంతో గుసగుసలాడు కొంటున్నాయి

ఆవేళ్ళి మనిషి... పద్నాలుగేళ్ళయి పోయింది... గడ్డివాసన, మట్టివాసన, పిడకలవాసన, చెమటవాసన... ఛండా లంగా ఉంది... కాని, దొంగముండ బాగానే ఉంది. మిక్స్చర్ ఆప్ ఆపోజిట్స్... దాన్నే "మాలిన్యములో మాధుర్యము" అంటారు కాబోలు మన తెలుగు పోయట్ స్కాండ్రల్లు.. బ్లడ్ బిచ్! మళ్ళీ కనిపిస్తే బావుణ్ణు.. చాలా రోజులయిపోయిందికదా, దొక్కులా అయిపోయిందేమో! నో, నో, నోపెసి మిజమ్ ప్లీజ్! ఎల్లప్పుడూ చీకటినే చూడకు! ఆల్వేస్ హోప్ ఫర్ ది బెస్ట్,

సదా (ఎల్లప్పుడూ) మంచినే ఆశించుము.
 అనుకొంటూ శేషగిరి వెళ్తుంటే
 కొంతదూరం దాటేక, అతని కెదురుగా,
 కొంతదూరంలో రెండు చీరలు కనిపించే
 చేయి చెరోచీర నెత్తిమీదా చెరో తట్టా
 ఉంది చీర రెలా ఉంటేనేం? చీరల్లో
 చిలకలు బావున్నాయా? అని చూసేడు
 శేషగిరి

అతనలా చూస్తూ ముందుకి వెళ్తుంటే
 వాళ్ళుకూడా అలా అతన్నే చూస్తూ
 ఎదురుగా వస్తున్నారు వాళ్ళు కొంచెం
 దగ్గరవగానే,

“గుడ్ గాడ్,” అనుకున్నాడు
 శేషగిరి

నందేహంలేదు అదే హైటు, అదే
 గుండె, అదే నడుం, అదే మనిషి,
 ఏ ఏటి అదృష్టం, కొంచెం వాడిం
 దంతే, అంతకిమించి ముండ చెక్కు
 చెదర్లేదు జర్నీ బోరింగా ఉన్నదను
 కొంటే, ముళ్ళ దొంకలో మల్లెపువ్వు
 మళ్ళీ కనిపించిందే, బ్యూటీ, అందుకే
 నిరాశ చెందకూడదన్నారు పెద్దలు.
 దేవుళ్ళేదూ? (అగ్రహారంలో ఉండే
 ఆడపిల్లలు) అగ్రహారంలో ఉండరూ?

అని నవ్వుకున్నాక,

అయామ్ ధర్మిఫైవ్, ముప్పయ్యయిదే
 ళున్నాయి నాకు, ఇంకా జువెనైల్
 అఫెండర్లా, బాలనేరస్తుళ్ళా ఆలో
 చిస్తున్నానే,

అని ఆశ్చర్యపోయేక,



“ఇంకా ఎందుకులా ఏడుపు? నీ భార్య ని
 పుట్టింటికి పంపించా నన్నావుగా”

“మళ్ళీవారం రోజులలో తిరిగి వస్తానని
 ఉత్తరం వ్రాసిందిరా”

“వైనాట్? ఎందుకూడదూ?”

అని సమాధానపర్చుకున్నాడు
 శేషగిరి.

దొరలా ఎర్రగా, ఆఫీసర్లా దర్జాగా
 ఉన్న ఆ కొత్తమనిషి కళ్ళతోడు కళ్ళ
 మరతో తిప్పినట్టు తనవైపే తిప్పి
 ఉండడం చూసి చిన్నమ్మికి “తొల్ల
 బయం” వేసింది అంతలోనే, అతనలా
 చూడడం వింతగా తోచింది తోచడంతోనే
 ఆమెకి నన్నొచ్చింది

వాళ్ళు బాగా దగ్గరకి రాగానే దొర
 మొహం మార్చేసి, కన్నతండ్రి మొహం
 తగిలించేసుకుని ఆ ముఖాన్ని మంచి
 చిరునవ్వుతో ‘చార్మింగ్’గా వెలిగించేసు
 కొని, చిన్నమ్మివైపు చూస్తూ

“ఏమే! బావున్నావా?” అని శేషగిరి
 పలకరించేడు

అతనలా వెలుగు వెలగడం చూసి
చిన్నమ్మికి మరీ నవ్వొచ్చింది

“చాలోజాలయింది నీ పేరు మర్చి
పోయేను” అన్నాడు శేషగిరి

“ఏమో ! ఒప్పుర్నిజూసి ఒవురను
కొంటావో ఏటో !” అంది చిన్నమ్మి.

పక్కనున్న “ముసలిముండ” తననో
దయ్యంలా చూడడం గమనించేడు శేషగిరి
ఆ త్తగారో అడబడుచో అయిండాలి ఆ
ముండని చూసి ఈ పిట్ట భయపడుతున్న
ట్టుంది అందుకే ఏం తెలియనట్టు
నటిస్తోంది మనంకూడా డిస్క్రీట్ గా
ఉండాలి

“ఎక్కడో చూసేనని పొరపాటు
పడ్డాను నీ పేరేవిటి ?”

“నా పేరా ?” అంటూ చిన్నమ్మి
బారుగా నవ్వింది వయసొచ్చినా ఆమెలో
చిలిపితనం పోలేదు. నవ్వి నప్పుడు ఆమె
బుగ్గ చిల్లలు పోగ్గా కనిపిస్తున్నాయి
పలువరస ముత్యాల వరసలా మెరు
స్తోంది. గుండెలు బంగారబుంగల్లా
రాపాడుతున్నాయి

“మా లాటి మోటోళ్ళ పేర్లు
బావుండవు నెప్పకూడదు” అంది
నవ్వుతూనే

శేషగిరి కొంచెం చిరాకు పడ్డాడు
“బిచ్చెనకి లీనియన్స్ ఇచ్చీకూడదు!” అను
కొని డ్రమెటిగ్గా కంటిమీంచి చలవ
కళ్ళజోడు తీసి, సీరియస్ గా రుమాల్తో
దాన్ని తుడిచి, అది మళ్ళీ కళ్ళకి పెట్టు

కొని, ఒకసారి ఆకాశంలోకి చూసి,
అప్పుడా ఇద్ద రాడవాళ్ళనీ కొంచెం గంభీ
రంగా చూసేడు ఆ రెండోముండ తనను
బందిపోటు దొంగలాగా బ్రహ్మరాక్షసు
ళ్ళాగా చూస్తున్నట్టనిపించి దతనీకి ఆ
మనిషిని చూపించి,

“ఆమనిపెవరు ?” అని అడిగేడు.

“మా యప్ప” అంది చిన్నమ్మి

“సరే వెళ్ళండి ! ఏవూరు మీది ?”

“అగ్గురోరం” చిన్నమ్మే జవాబు
లిస్తోంది

“ఐసీ, కామేశంబాబు బావున్నాడా?”

“అంటే లలితమ్మగోరి అయ్యేనా ?”

“అతనే !”

“బావున్నాడా అంటే ఏం జెప్పడం
బాబు? బతికున్నాడు ! అదే బాగు! పొద్దల్లా
ఎర్రోళ్ళా అరుగుమీదే కూకుడుంటాడు
మొన్న కడసారో శ్శిద్దరూ పోనారుగదా,
ఆ దెబ్బతో మరీ లెగనేకండా అయి
పోనాడు ఏం ? ఆ బాబు, నీ క్కావలసి
నోడా ?”

“ఆ, కావలసినవాడే !” అన్నాడు
శేషగిరి.

“కావలసినోడయితే, మరీ నీకు
తెల్దా ? మమ్మల్నుడుగుతావేం ?”

“సర్లే సర్లే ! వెళ్ళు ! కాని.....
లలితమ్మ బావుందా ?” అని అడక్కుండా
ఉండలేకపోయేడు శేషగిరి,

“ఏం బాగు ! ముండమోసి ఇంటి
కాడున్నాది. కొడుకు జూస్తే గుడ్డోడు

తండ్రి జూస్తే లెగనేడు. మరింక కూడు
 తిందారంటే కుండ బున్నాయిగావి
 అందల గింజల్నేవు ఇంకేం బాగు,
 మా యప్ప బతుకునాగే ఆయమ్మ
 బతుకూను."

శేషగిరి విసుక్కున్నాడు కామేశం
 గాడు తన పొలం వ్యవహారంలో ఏ
 సాయానికీ పనికిరాడన్నమాట ఆ లలిత
 కూడా దేనికి పనికొచ్చేట్టులేదు ఇంటికి
 వెళ్తే ఇద్దరూ వంటకి డబ్బు లడక్కుండా
 ఉంటే చాలు. అన్నట్టు, జోగులు. ఆ
 వెధవెలా ఉన్నాడో దీన్నడిగేస్తే, మనం
 ముందే జాగ్రత్తపడొచ్చు

"మరొక్క మాట. జోగులుబా బెలా
 ఉన్నాడు?" అని అడిగేడు

"దున్నప్పోతునా ఉన్నాడు." అని
 టక్కున సమాధానం చెప్పింది చిన్నమ్మి

"ఊరోళ్ళందరి సొమ్ము ఒళ్ళో
 ఒడేసుకుంటే దుక్కపోతునా ఉండడా
 మరి." అంది పక్కనున్న సముద్రాలు
 జోగులు గురించి కొన్ని బూతుమాటలు
 కూడా ప్రయోగించిందామె

రాక్షసిముండలా ఉంది. రివల్యూష
 నొస్తే ఇలాటి ముండలే మన పేగులు
 పీకి తెంపేస్తారు ఇలాటి రాస్కెల్స్ ని
 బతికుండగా పెట్రోలేసి తగలె డైయాలి,
 అనుకున్నాడు శేషగిరి

అప్పకోపం తెచ్చుకోడం గమనించి
 చిన్నమ్మి ఆమెవైపు తిరిగి, "ఎందు
 కోలప్ప, ఆ సేతకావి కోపం? ఆడు

కొనపోతే నీ మడిసెక్క ఒవుడూ కొన్నా
 ఆడు కాపోతే మున్నీ బ్బా బున్నాడు,
 కరనంబాబున్నాడు, దాసుబాబు కొడు
 కున్నాడు, పిల్లుల్రాజుబాబు అల్లు
 డున్నాడు - మన కొంపల్తవ్వేడానికి
 యెయ్యిమం దున్నారు. శేతనైతే రోక
 లుచ్చుకు ఆళ్ళందరి బుర్రలూ ఒడిసీ.
 నేపోతే, ఆళ్ళ బుర్రలు బావుజేయిన్నే
 ఏ కొస్తంది. అందాక ఒల్లకుండు." అని
 సముద్రాలిమీద కేకలు వేసింది
 చిన్నమ్మి

ఆ తర్వాత, శేషగిరి వైపు తిరిగి,
 "నువ్వెవురోగాని బావా! నెడిపోయి
 నోళ్ళ కక్కడుపులుమండి నెడ్డమాబొ
 స్పిందనెప్పి ఏటనుకోక, జోగులుబాబా
 మున్నీ బ్బావూ ఏక (వై (పోయి
 మాయప్ప మడిసెక్కెత్తుకు పోనారు
 అందుకు మా (వేం జెయ్యాల? ఆళ్ళ
 బుర్రలు సితకబొడిసెయ్యాల. అది సేత
 కాక దుమ్మెత్తి తిట్టినన్నాళ్ళు తిట్టినాం.
 తిడితే మడిసెక్క మా యిళ్ళకాడికొ
 స్తదా? దాని టయాం ఒస్పినప్పడు
 కత్తులుచ్చుకున్న దినాలొస్తే సక్కా అదే
 వచ్చుద్ది. మరుప్పడు మట్టుకు అంద
 రెలాగున్నారో జోగులుబావూ అలాగే
 ఉన్నాడు. నేతులడిపోనాయా? ఆడి
 కాళ్ళడిపోనాయా? ఏటీ నేడు, నిచ్చేప
 రాయిళ్ళాగున్నాడు. డాబాయిల్లు కట్టించి
 నాడు సుట్టుగోడ లెగదీసినాడు అంటు
 మాయిడతోతెయ్యించినాడు, పుగాకు

యాపారానికెగబణ్ణాడు పంచాయతీ నెంబరైనాడు మొన్న కేశ గవాల పట్టణెల్లి పెల్లెనికి మువ్వ లొడ్డానం సెయించుకొచ్చినాడు. ఆ బావు కేం ? సల్లగున్నాడు.' అంది చిన్నమ్మి, అలా అన్నాక, "మునిసీబ్బావు పచ్చ గుండాల గాని ఆ బాబుకీ లోకేప్పేదు, ఆయమ్మకీ లోకేప్పేదు" అని కలిపింది

పక్కనున్న సముద్రాలు, "ఆయాసు లన్ని మనకెందుగ్గాని, రాయే సిలుకా, పోదారా. బాబుతో ఊసులైపై బాబు సక్కా యింటాడుగాని, మన పాపెవ డడతాడు? పోదాం బేగిరా." అంటూ ముందుకి దారితీసింది

"బావూ, నువ్వెళ్ళిరా." అని శేష గిరితో చెప్పి చిన్నమ్మికూడా ముందుకి అడుగువేసింది

ఇంకా పోల్చనట్టే నాటకం ఆడు తోంది అప్పనిచూసి భయపడుతున్న ట్టుంది ఆ 'డెవిల్'ని చూస్తే నాకేభయం వేస్తోంది చిలకలా ఉన్న మనిషి భయ పడదా. కాని .. ఈ చిలక నిజంగా బలే బావుంది లుక్ ఎట్ ది స్వింగ్. నడకలో ఊపుచూడు. ఇన్నాళ్ళయింది కాని ఇంకా చెడిపోలేదు రాత్రికి ఒస్తుందా? రాకపోతే, రప్పించడానికి జోగులుగాణ్ని పట్టాలి ఆ వెధవ ఇప్పుడు బాగుపడ్డట్టున్నాడు ఆ వెధవ నిప్పుడు పట్టుకొని ఆ రైతు వెధవ నెవణ్నో వాణ్నికూడా రప్పించి, ముందు

మన ఎ ఫేర్ సెటిల్ చేసుకున్నాక, ఆ తరవాత ఈ బ్యూకాలిక్ బిచ్ కి కబురు పంపించవచ్చు, బిజినెస్ ఫస్ట్. ముందుగా వ్యాపార వ్యవహారాలు, ప్లెజర్ ఆఫ్ వర్డ్స్, తరువాత సరస సల్లాపాలూ, సరదా దురదలూను. ముందువెళ్ళి జోగులుగాణ్ని పట్టుకోవాలి కామేశం గాణ్ని పలకరిస్తానంటే! ఆ లలిత, అదెలానూ లాభంలేదు అంత చిన్నప్పడే అది వీరనారీ పలుకులు పలికింది ఇప్పుడదికూడా ఇందాట్లా దాని అప్పలా రాక్షసిలాగే ఉండుంటుంది, అనుకొంటూ అగ్రహారం వైపు నడి చేడు శేషగిరి

ఆరున్నరకి సాయంకాలం అయింది ఏడు గంటలకి చీకటిపడింది ఊరివెనక కొండవెనక్కి సూర్యుడు దిగబడిపోయి నప్పడు లేచిన మంటలు బాగా చల్లారేయి ఎన్నాళ్ళదో అలసట తీర్చుకొంది కాబోలు చంద్రుడెక్కడో ఒక్కెరక్క పడుకున్నట్టున్నాడు చీకటవగానే, చెరువులో చేపల్లా, ఆకాశంలో చుక్కలు తెప్పన తేలుకొచ్చేయి ఊళ్ళో మినుకు మినుకు దీపాలు పనికి నర్దుకుంటున్నాయి రైతుల, కూలీల వంటపొయ్యి ల్లోంచి లేచే పొగలు, రూపులొచ్చిన ఏడుపుల్లా ఊరంతటా కమ్ముకొంటున్నాయి ఊరి చుట్టూ ఉన్న మరుగు భూముల్లోనుంచీ, పైనించీ వచ్చే కల్లు వాసన పేదవాడి పగలాగా ఊరంతా చుట్టు

కాంటోంది సముద్రాలంటికి ఎడంగా
 ఎవరో చేపల్ని మాడుస్తున్నారు.
 మరెవరో మ రి కొన్నింటిని కడుగు
 తున్నారు ఎక్కడో ఇద్దరాడవాళ్లు
 "నీ తాడు తెంపియ్యా" అంటే "నీకడుపు
 గోకియ్యా" అని తిట్టుకొంటున్నారు
 సాయంకాలంనించీ దొరక్కుండా పరి
 గెడుతున్న ఒక పందిని - చాకలివాళ్ళ
 కర్రలు చివరికి సాధించినట్లున్నాయి -
 దేవుణ్ణి పెనుపిలుపుపిల్చి మూలిగి
 మూలిగి ఆగిపోయింది ఆ పంది అన్నీ
 ఇళ్ళకిపోగా వెనక్కుండిపోయిన కాకులు
 ఆకాశంలో అజాకనిపించక హడావిడిగా
 అటూ ఇటూ ఎగిరి వెళ్తున్నాయి. పీక
 నులిమేయడానికి పిలుస్తున్నారో, లేక,
 బుట్టకొంద పడుకుందికి పిలుస్తున్నారో
 తెలిక ఓ నల్లకోడి అటూఇటూ తప్పిం
 చుకు ప రి గె డు తూ ఒకే హడావిడి
 చేస్తోంది ఇళ్ళమధ్య బుగ్గిలో, బుడ్డిదీపం
 పక్కనపెట్టుకొని ఓ పదేళ్ళపిల్ల బుగ్గిలో
 పడిపోయిన నూకలన్నీ చేట్లోకి ఎత్తుకుని
 చెరుగుతోంది రెండు పాకలమధ్య
 సందులో బురదలో, కుళ్ళలో ఆడమని
 పెవరో సానం చేస్తున్నట్టుంది - ఆమె
 గాజుల గలగలచప్పుడు జారేసీళ్ళ జలజల
 చప్పుడుతో మిళితమై వినిపిస్తోంది
 సందులోంచిచ్చే బురదనీటిలో కొందరు
 పిల్లలు తవతవ గెంతుతుంటే పక్కనే
 కూర్చున్న ఓ ఆరేళ్ళ కుంటిపిల్లడు
 సంతోషం పట్టలేక చప్పట్లు కొట్టికొట్టి,



సాక్షి హెరంగా అబద్ధాలాడుతున్నారు.
 జడ్జి (కోపంతో) నీవు నిజం చెబుతానని
 ప్రమాణం చేశావు గుర్తుందా :
 సాక్షి గుర్తుందిసారే
 జడ్జి అయితే నిజం చెప్పకపోతే ఏమిపుడ్డో
 తెలుసా
 సాక్షి నాకేసు నెగ్గుతుందిసారే

అంతలోనే ఎందుకోగాని వెక్కివెక్కి
 ఏడవటం ప్రారంభించేడు.

పాకలో ముందు నడవలో ఓ వార
 సున్న పొయ్యి ముందు కూర్చున్న
 సముద్రాలు ఏదీ వినే పరిస్థితిలో లేదు.
 ఆమె ఏదో దీర్ఘంగా ఆలోచిస్తున్నట్టు
 ఆమెని చూడగానే తెలుస్తోంది పొయ్యి
 మీద కుండలో గంటెగింజలింకా ఉడుక్కి
 రాలేదు. మధ్యాహ్నం ఏరితెచ్చుకున్న
 ఎండుపుల్లల్ని ఒకటి ఒకటి మంటలోకి
 తోస్తూ, కాలూన్న పుల్లల్ని ఎగసన
 దోస్తూ, పుష్టిలేని మంటలోకి, చప్పన
 నుసిగామారే నిష్పులోకి ఏదో ఆవేశించిన
 దానూ అలా చూస్తూ కూర్చుంది
 సముద్రాలు

అతనే. అతనే.

అప్పుడు రువ్వలాగున్నాడు ఇప్పుడు
 రివటలాగున్నాడు అంటే తేడా. మరిం
 కేంలేదు ఇప్పుడు బాగా రంగుకూడా
 తేలేదు. అప్పటికీ ఇప్పటికీ మారేదేకాని

మంచి బంగారంలోకి మారేడు ఈ మనిషిని గుర్తుపట్టలేపోయాడెందు చేత? ఈ మనిషి మనిషిలా లేడు, దయ్యంలా ఉంది అందుచేత, కానిలేదు: పోలికపట్టేడు. ఈ మనిషి చెల్లెల్ని చూసి ఈ మనిషే అనుకున్నాడు అతనికింకా ఆడదంటే ఆశపోలేదు చెల్లెలిగుండెలు చూసి అందుకే ఆకళ్ళు అలా మెరిసేయి ఆశకాదది, దురాశ, ఆవేశ ఆరాత్రి ఆ చీకటికొట్లో కుంపటిదగ్గర చలికామ కున్నట్టు ఈ మనిషి దగ్గర వెచ్చగా రాత్రి వెళ్ళబుచ్చేడు ఆ నిప్పు అరిపోగానే ఇవాళ మరో చలిమంటకోసం చేతులు జాస్తున్నాడు. “సిలుకమ్మ ఎర్రది కాదు” దానికన్నీ తెలుసు అతన్ని చూడగానే “దొంగనాగున్నాడు, సూదోలే.” అంది చెల్లెల్ని చూస్తే దానత్తకే గడగడ, మునిసీబ్బావుకే గడగడ, అది ఎర్రదికాదు చూడగానే కనిపెట్టేసింది. “కొండసిలవనాగున్నాడే, సేతుల కర్రుంటే పావే, అనుకోని కొట్టేసి పోదును!” అంది ‘సిలుకమ్మ’ అతని ఆటలు దాడగ్గర సాగవు “నాటకాలు ఏసికాలూ సూస్తండగా కట్టించేస్తది.” కాని దురాశ పడ్డం మాత్రం పడుతున్నాడతను. అప్పటికీ ఈ మనిషి మారింది కాని ఆ బాబు మార్లేదు ఎందుచేత? అప్పటికీ ఇప్పటికీ ఎన్నాళ్ళయింది? ఈ మనిషిదీ ఆ బాబుదీ ఒకే వయస్సు యుండా లి లేక ఈ మనిషే కొద్దిగా

చిన్నదేమో, ఆ రోజున ఇదేమనిషిని కావించుకు గుండెకి చేర్చుకున్నవాడు అదేమనిషిని ఈ రోజున చూసి దయ్యాన్ని చూసినట్టు జడుసుకున్నాడు ఆ రోజుకీ ఈ రోజుకీ మధ్య నడిచిన కాలం, ఒకే కాలం, ఈ మనిషి నెండు కీ విధంగా దయ్యపు బతుకు లోకి దించింది, అతణ్ణెందు కా విధంగా పసిడిబొమ్మగా పెంచింది?

అని అస్పష్టంగా ప్రశ్నించుకొంది సముద్రాలు

సముద్రాలింటికి ఎడంగా నిల్చొని చూస్తే ఆ ఇంట్లో లోపలం తా పగలే చీకటిగా కనిపిస్తుంది ఇంటి తాటికమ్మలన్నీ ఏనాడో బాగా ఎండిపోడంచేత ఇప్పుడవి చూడ్డానికి మసీ నుసీ కలిపి చేసిన బొమ్మకమ్మ రేకుల్లా కనిపిస్తున్నాయి గాలి గాలికి, ప్రతిచిన్నగాలికి అవి పొట్టుపొట్టుగా రాలిపోతున్నాయి

ఇంటి ముంజూరు బాగా కిందికి ఉండడంచేత పొయ్యిదగ్గర కూర్చున్న సముద్రాలు పూర్తిగా కనిపించడంలేదు ఏదో తలలేని మొండెం అక్కడ కూర్చున్నట్టనిపిస్తోంది వారసున్న పొయ్యిమంట, గాలిలేనిగుహలో వాలీచాలని ఆకుమంటలా కనిపిస్తోంది

అగ్నికి పుల్లలు అందిస్తూ అందిస్తూ ఆ పుల్లల వెలుగులోకి రెప్పలార్చకుండా చూస్తోంది సముద్రాలు అదే మాదిరి మంటలో తన బతుకంతా మండిపోయి

నట్లనిపిస్తోందామెకి తన చిన్నతనంలో తన తల్లికూడా మండే పొయ్యిముందు అదేవిధంగా కూర్చోడం, ఆమెకి గుర్తుకొస్తోంది దగ్గరకి వెళ్ళి, తల్లిముఖంలోకి చూస్తూ, “అమ్మా, ఒలే అమ్మా, నీ కళ్ళల మంటలున్నాయే!” అంటే అందుకు సమాధానంగా, “కళ్ళల్లో మంటలు కావమ్మా, ఆయి కడుపులో నెగిసిన మంటలు!” అని కళ్ళు తుడుచు కొంటూ తల్లి చెప్పిన మాటలు ఆమె కిప్పుడు చెవుల్లో మంటల చప్పుళ్ళా విని పిస్తున్నాయి మధ్యానం కూడుకోసం ఇంటికొచ్చే ఆమె తండ్రి ఎర్రనిరూపు కూడా ఆమె కిప్పుడు గుర్తుకొస్తోంది వంటినిండా నిప్పులంటుకున్నట్టు అతని వంటినిండా ఉండే చెమట బిందువులన్నీ ఆమెకిప్పుడు కళ్ళముందు కట్టినట్టు భయంకరంగా కనిపిస్తున్నాయి పెళ్ళి నాడు వచ్చని బంగారంలా ఉండే తన పెనిమిటి రూపు రూపంతా కాలే సెనం మీద దొర్లిస్తే మాడిపోయినట్టు మాడి పోడం ఆమెకిప్పుడు కళ్ళముందు అతి భయంకరంగా కనిపిస్తోంది ఒక రోజు రాత్రి, పడుకోబోయేముందు — ఆరోజు రాత్రే చనిపోయేడతను — ఒకరోజురాత్రి, ఆఖరిసారిగా పడుకోబోయేముందు, “మన పంటలు మనయికావు, మన పొలాలు మనయికావు, మనరెక్కల కష్టం మనికాదు, మనపిల్లల పేజాలు మనయికావు, మన బతుకులే మనయి

కావు” అని చెప్పిన తన పెనిమిటి మాట లిప్పుడామె చెవుల్లో సెగల్లా రొదలు చేస్తూ గుర్తులోకొస్తున్నాయి కాళ్ళకాలి పోగా మిగిలిన ఆమె సగం కొడుకురూపు ఆమె కళ్ళని కాలేస్తూ గుర్తుకొస్తోంది మండే పొయ్యిమంటలో జీవితం అంతాకూడా అతి స్పష్టంగా చూడ గలగడం చేత రెప్ప లార్చకుండా తప్ప మరోలా చూడలేకపోతోంది సముద్రాలు కాలి వెళ్ళిపోయిన రోజుల్లో మండి మాయమై పోయిన బొమ్మలన్నీ ఆమెకి చప్పు చప్పున మళ్ళీ కనిపించి భగ భగ మండే మంటలో ఎండగిల్పులు ఏవిధంగా మాయమవుతాయో ఆమెకి చూపించి చెప్తున్నాయి తల్లి దండ్రులు, అన్న దమ్ములు, అత్తమామలు, కట్టుకున్న నాధుడు, కన్నపిల్లలు, చుట్టాలు పక్కాలు నేస్తాలు ఎందరెందరో ఎన్నో పొయిల్లో మండిపోడం ఆమె కళ్ళారా చూస్తోంది రాతి బొమ్మలకి పై పూతలకోసం ఎన్నో పొయ్యిలమీద ఎన్నో కుండల్లో వెండి బంగారా లొండడానికి ఎన్నో చితుకులు, ఎన్నో ఎండగిల్పులు, ఎన్నెన్నో పచ్చటి బతుకులు.

ఎన్నో ప్రాణాలు ఎందుకోసం అలా మండిపోయి భస్మం అయిపోయేయో సుస్పష్టంగా చూసిన సముద్రాలి కళ్ళు మంట మండినట్టు మండిపోతూ మరింక ఆనొప్పిని ఓర్చుకోలేక పోతున్నాయి గుండెలోని పోటుని ఆమె చేతులు

అప్పుకోలేక పోతున్నాయి నొప్పితో అమె ముందుకి ఇంకా ముందుకి వంగి పోతుంది ముందుకలా వంగివడిపోతున్నప్పుడు, పొయ్యిమీద కుండ వెనక్కి తిరగబడి పోయిందన్న సంగతే ఆమెకి తెలియలేదు అయ్యో, నొప్పి, బాబుల్లారా, తండ్రుల్లారా నొప్పి నొప్పి, లెగలేను లెగలేను, నొప్పి, నారాయణ మూర్తి, భగవంతుడా, నొప్పి, తండ్రీ, నొప్పి.

రాత్రివీడుగంటలకల్లా భోజనం చేసేసి జోగులింటి డాబామీద పిట్టగోడమీద కుడికాలు ఆన్ని, సిగరెట్టు కాలుస్తూ నిబ్బున్నాడు శేషగిరి అతను కట్టుకున్న గుండారూ, తోడుక్కున్న బనియనూ, భుజంమీద వేళాడ దీసుకున్న తువ్వాలూ ఆ చీకట్లో దయ్యంబట్టలా, మనిషి లేకుండానే నిలబడిపోయినట్టు కనిపిస్తున్నాయి శేషగిరి చుట్టూ చూసేడు

దూరాన్న ఉన్న పాకల్లోంచి వచ్చే పొగ తప్పిస్తే, చుట్టూ మిగతా అంతా చూడడానికి హోయిగా బావుంది పైన కల కల్లాడుతూ చుక్కలు వికసించడంతో, మల్లెలు జల్లిన నల్లని పట్టు తివాసీలాగ ఆకాశం నిగనిగ మెరుస్తోంది జోగులింట్లో పెరట్లో మల్లెపందిరించి మధురంగా వెచ్చని వాసన గుమగుమ లాడుతూ డాబామీదికి పాకురుతోంది. కింద, జోగులి పెళ్ళాన్ని కాబోలు "ఇ యాళ్ళికి కుళిన్ని ఎంగిలి

మెతుకులుంటే ఒడేయ్ తల్లీ." అని నెమ్మదిగా నన్నంగా ఎవరో అడుగుతున్నారు. "మనిషెలా ఉంటుందో కాని కంఠమాత్రం కమ్మగా ఉంది" అనుకున్నాడు శేషగిరి

అంతలో అక్కడ పాకలమధ్య ఎందుకోగాని పెద్దగోల లేచింది మరో పావుగంటకి జోగులు చుట్టకాలుస్తూ నెమ్మదిగా, "ఏం బావగారు? దేనికోసం అలా పనిగట్టుకు చూస్తున్నారు?" అంటూ డాబామీది కొచ్చేడు. అతని పొట్టిచేతుల చొక్కా, అతని పొట్టిపంచా ఆ చీకట్లో సరిగా కనిపించకపోయినా, అతను అడ్డుగా బలిసేడన్న సంగతి మాత్రం స్పష్టంగా తెలుస్తోంది.

"నువ్వేం తెస్తావో అని చూస్తున్నాను" దానికేంగాని, ఇందాకటినించీ అక్కడ ఏ(ఏ(టా కాకిగోల" అంటూ కాలాన్న సిగరెట్టుతో పాకలవైపు చూపించేడు శేషగిరి.

"అదా, పోలిగాడి పెళ్ళాం - మీ గ్గ్యపకంలేదూ, మీ కెందు గ్గ్య పకం ఉండదు? భ్రష్టమండ - ఫకీరుముండై పోయింది లెండి - అదిందాక పొయ్యి దగ్గర అలా కూర్చుని కూర్చుని అందులో పడిపోయిందిట పొయ్యిలో పడిపోయి చచ్చిపోయిందో, లేక చచ్చిపోయి పొయ్యిలో పడిపోయిందో ఇంకా తేల్లేదు చచ్చడంమాత్రం చిచ్చిసింది దాని కుంటి కొడుకూ, చెల్లలిముండా ఏడుస్తున్నారు అదీ ఆ గోల!" అన్నాడు జోగులు. ★